



9410

Handwritten text in a script, possibly Indic, on aged paper. The text is partially obscured by a dark, irregular mark or shadow on the left side.

无边无际



ci

# మరో ప్రపంచం

(రేడియో నాటికలు)

మహాకవి

త్రిత్రి



సారథీ పబ్లికేషన్స్

సికింద్రాబాద్

2

(పచురణ : 1

ప్రతులు : 1000)

జూలై '54

Printed and Published by A. Seetharamaiah  
at Pioneer Press Secunderabad.

3

శ్రీ శ్రీ

మ ర్తొ ప్రపంచం

28-8-54



ఇందులో :-

- \* మనోహరపంచం
- \* గవేషణ
- \* అనంతరయాత్ర
- \* సుప్రాసికలు
- \* విమాపకుడి ఆత్మహత్య
- \* గ్రామభోనురికాడ్డల తిరుగుబాటు
- \* గుమాస్తాకల
- \* జడభరతుడు
- \* ఒంటరిబావి
- \* భూతాలకొలిమి
- \* బలి ( వామనమూర్త్యా విర్భావశుష్టి -  
పోతరామాత్యుని కృతజ్ఞత కో )

20/5

# మరో ప్రపంచం

ప్రకటన

ఈ నాటకం ఒక యువకవి మెదడులో, అందలి సుప్త  
చైతన్యరంగంలో జరుగుతుంది. దీనిలో యువతీ యువ  
కుల గొంతుకలూ, వృద్ధకంఠాలూ, ఇకవై ఒకటన శతా  
బ్దపు మానవుని గొంతుకా పాల్గొంటాయి.

యువతీయువకుల బృందగానం:—

మరో ప్రపంచం,  
మరో ప్రపంచం,  
మరో ప్రపంచం పిలిచింది,  
పదండి ముందుకు,  
పదండి తోసుకు  
పోదాం, పోదాం పైపైకి  
కదం తొక్కుతూ.  
పదం పాడుతూ,  
హృదంతరాళం గరిస్తూ  
పదండిపోదాం  
వినబడలేదా  
మరో ప్రపంచపు జలపాతం?



- 1వ గొంతుక:—ఇదంతా ఏదో కలలా వుంది.
- 2వ గొంతుక: ఇదంతా ఏమిటో చీకటిగా వుంది.
- 1వ     "     : కాదు ఎంతో వెలుగ్గా వుంది.
- 2వ     "     : అంతా ఏమిటో కలలాగ మాత్రం—
- 1వ     "     : లేదు. కలలే నిజమవుతాయి.
- 3వ     "     : ఎవరో వస్తున్నారు.
- 2వ     "     : ఏదీ నాకేం కనబడలేదు.
- 1వ     "     : అమగో అటుచూడు దూరంగా.
- 2వ     "     : ఏమిటో నాకంతా అగమ్యగోచరంగావుంది.
- 1వ     "     : చూడు. దూరంలో, మబ్బులాంటి పొగ  
మంచులాంటి పుప్పొడి దుమారంలాంటి దూరంలో—
- 2వ గొంతుక: అదేంకాదు. అదంతా ఒక గందరగోళం.
- 3వ     "     : ఆ గజిబిజిలోంచే ఎవరో వస్తున్నారు.
- 2వ     "     : ఏదో వస్తున్నాది.
- 3వ     "     : దాన్ని పర్లించు.
- 2వ     "     : టెన్నిస్ బంతిలాగుంది.
- 1వ     "     : ఆకుపచ్చని బంతి
- 3వ     "     : ఆకుపచ్చని గాజు బంతి.
- 1వ     "     : అదంతా ఒక పెద్ద కన్నులాగుంది.
- 2వ     "     : కాదు. అంతా ఒక చెవి.
- 1వ     "     : అదే దానినోరులాగకూడా అగపడుతోంది
- 2వ     "     : అదేదాని—
- 3వ     "     : చాలించు దగ్గర పడుతున్నాడు.



1వ గొంతుక: ఏదో మాట్లాడబోతున్నాడు.

2వ ,, : ఒళ్ళంతా ఒకేకన్ను చేసుకొని దీక్షగా చూస్తున్నాడు.

1వ గొంతుక: ఎవరునువ్వు కనుపాప?

కనుపాప: (లోహకంఠం- తెలివైన కుర్రాడు టెలిఫోన్ లో మాట్లాడినట్లు)-నేను ఇరవైఒకటవ శతాబ్దపు మనిషిని.

2వ గొంతుక: మనిషి. ఆకుపచ్చని గాజుబంతి. కనుపాప?

1వ గొంతుక: ఇది కలా, నిజమా?

2వ గొంతుక: నిజంగానువ్వు మనిషి వేనా?

కనుపాప: మనిషి నే. నిజమే. కాని ఏదో పెద్ద పొరపాటు జరిగింది. ఇప్పుడు నేనెక్కడున్నాను?

1వ గొంతుక: ఇది ఆలిండియా రేడియో, మద్రాసు కేంద్రం.

కనుపాప: ఊహ, ఇది ఎవరిదో మెదడులాగుంది.

2వ గొంతుక: దేవాంతకుడు.

1వ ,, ఎలా తెలుసు కున్నాడో?

కనుపాప: బేను. ఇది రేడియో స్టూడియోకూడా. ఫోకస్ తగ్గించి చూస్తే కనిపించింది.

1వ గొంతుక: నువ్వు మానవమాత్రుడివి కావు.

కనుపాప: నేను మానవుణ్ణి నమ్మండి. నేను మనిషి నే.

2వ గొంతుక: నిజంగా?

కనుపాప: నిజంగా. నిదర్శనం కావాలా? మానవుడన్నవాడు పొరపాటు చేస్తాడు. నేను పొరపాటు చేశాను. భవిష్యత్తులోకి ప్రయాణం చేయబోయినా అంతర్యంతాను అజాగ్రత్తగా



కదల్చడంవల్ల భూతకాలంలోకి వచ్చాను. ఇది ఇరవయ్యో శతాబ్దంలాగుండే.

1వ గొంతుక: ఔను.

కనుపాప: అందుకే ఇంత ఉక్కిరి బిక్కిరిగాఉంది. శీతోష్ణ స్థితి మీ అధికారం కిందకిరా లేదని మేము చరిత్రలో తెలుసుకున్నాము. కాని ఇంత ఉక్కుగా ఉంటుందనుకోలేదు. ఇక నేను పోతున్నాను.

1వ గొంతుక: వద్దు, వద్దు. కనుపాపా. పోవద్దు.

కనుపాప: లేదు. పోవాలి. కానలిస్తే మళ్ళీవస్తాను.

2వ గొంతుక: అబద్ధం.

కనుపాప: అదేదో కొత్తమాట నాకు అర్థంకాలేదు.

2వ గొంతుక: అయ్యో మీకు అబద్ధాలు తెలియవూ?

కనుపాప: వేళ మించిపోతోంది. వెళ్ళొస్తాను.

1వ గొంతుక: త్వరలో రావాలి.

కనుపాప: తప్పకుండా. ఇప్పుడే ఇరవైఅయిదో శతాబ్దం లోకి వెళ్ళి వెంటనే వచ్చేస్తాను.

1వ గొంతుక: వెళ్ళిపోయాడు.

2వ ,, ఇదంతా నిజమా, కలా?

1వ ,, నిజం నిజం భవిష్యత్తు కనబడింది. మనకి భావిమానపుణ్ణి చూశామనం. అతనితో మాట్లాడాం. విచిత్రంకాదూ. కలలు నిజమవుతాయికాదూ.

యువతీ యువకులు: భవిష్యత్తుకి స్వాగతం మానవుడికి స్వాగతం.



బృందగానం: మరో ప్రపంచం ... జలపాతం.

1వ వృద్ధకంఠం: మరో ప్రపంచం, మరేం పనిలేకపోతేసరి.

2వ వృ : ఏదీ, ఏదీ, ఆ మరో ప్రపంచం?

1వ వృ : ఎక్కడ?

2వ వృ : ఎప్పుడు?

1వ వృ : ఏమిటో ఆ ప్రపంచం? ఎలావుంటుందో అది?

ఒక గద్దదకంఠం: జీవు లెనుబడినాల్గు లక్షలు

చావు పుట్టుక లిక్కడ

ఎవరు చేసిన నాపకర్మము

లనుభవించే దక్కడ ... ..

అదీ మరీ ప్రపంచం.

ఒక వృద్ధ: మరో ప్రపంచం అంటే మరణం.

ఇంకో వృద్ధ: మహా ప్రస్థావం అంటే మరణం.

ఫేడ్ ఇన్ ... (పుట్టినదిట్ట ఏడ్చినచప్పుడు)

ఒక యువకంఠం-స్త్రీ:-మరో ప్రపంచం అంటే జననం  
సృష్టి! ఈలోకం ఇహలోకం ఇప్పుడే, ఇక్కడే.

బృందగానం:- దారిపొడుగునా గుండె నెత్తురులు

తర్జుణచేస్తూ పదండి ముందుకు

బాటలు నడిచి, పేటలు కడచి

కోటలన్నిటిని దాటండి.

నదీ నదాలూ, అడవులు, కొండలు,

ఎడారులూ మనకడ్డంకి?

(పై చరణం పాడుతున్నంతసేపూ, తస్మాత్తస్థాయిలో వినబడు



తున్న శిశువు ఏడుపుపాట ఆగగానే స్థాయి హెచ్చుతుంది.)

ఒక యువకంఠం: అదే ప్రపంచభాష. భవిష్యత్తుపాట  
సాగ్వకాలిక సాంస్కృతికమైన మానవునిభాష.

2వ ,, :- భవిష్యత్తుకి స్వాగతం.

3వ ,, :- మరణాలేని మానవాత్మకి స్వాగతం.

నద్దద కంఠం:- ఏమిజన్మము, ఏమి జీవనము  
ఈ మాయకాయము  
ఏమి శాశ్వతమేమి—

(ఆ పాటను ఉప్పెనగా ముంచివేస్తూ)

బృందగానం:- పదండి ముందుకు  
పడిండి తోసుకు  
పోదాం, పోదాం పైపైకి  
ఎముకలు కుళ్ళిన నయస్సు మళ్ళిన  
సోమకులారా, చావండి!  
నెత్తురుమండే, శక్తులునిండే  
సైనికులారా రారండి!  
హరోం హరోం హర, హరహర, హరహర  
హరోం హరా అని కదలండి!  
మరో ప్రపంచం, మహా ప్రపంచం  
ధరిత్రీనిండా నిండింది.

గద్దద:- ఈరోజుల్లో ఇదోపిచ్చి. ఏమిటో వీళ్ళందరికీ ఈ వెర్రి  
భ్రమ.



ఎన్నాళ్ళు బతికినా ఏమి సామ్రాజ్యమే  
కొన్నాళ్ళకో రామచిలుకా  
మూన్నాళ్ళ ముచ్చటకే మురిసేవు తుళ్ళేవు  
ముందుగతి కానవే చిలుకా.

1వ యువకంఠం:- ఎనరీ మృత్యుదూత? ఏమిటా ఏడుపు  
కూత? మనుష్యులు మరణిస్తారు. మానవునికి మరణం లేదు.

2వ ,, :- భవిష్యత్తుకి స్వాగతం.

3వ : :- మానవునికి స్వాగతం

బృందగానం:- పదండి ముందుకు

పదండి తోసుకు

ప్రభంజనం వలె హోరెత్తండి

భావవేగమున ప్రసరించండి,

వర్షకాభ్రముల ప్రళయఘోషవలె

పెళ పెళ పెళ పెళ పరుచుకు పడండి

పదండి, పదండి, పదండి ముందుకు

కనపడలేదా మరోప్రపంచపు

కణ కణ మండే తేతాగ్ని

గద్దద:- ఇంకా తగలెట్టండి ఇప్పటికే ముందుకు పో  
తోంది కాలం. ఏమిటో ఆ మరో ప్రపంచం?

ఒక ఎగతాళి గొంతుక:- ఎలా వుంటుంటో అది?

ఇంకొక ఎగతాళి గొంతుక:- ఎక్కడ దొరుకుతుందో?

1వ ఎగతాళి గొంతుక: ఏమిటీ చెప్పో దానికి దారి?



2వ „ : వోట్లు ఇవ్వడమా?

3వ „ : యోగాభ్యాసమా?

2వ „ : పారిశ్రామికాభ్యుదయమా?

గద్గదకంఠం:- పరస్పర సంహారమా?

1వ ఎగతాళి గొంతుక:- భాషనుండి కొన్ని పదాలను శాశ్వతంగా తొలగించడంవల్ల కాబోలు.

3వ ఎగతాళి గొంతుక:- భూలోకంనుండి కొన్ని జాతులను పూర్తిగా తుడిచిపెట్టడంవల్ల కాబోలు.

2వ ఎగతాళి గొంతుక:- శబ్ద విస్తరణ మంత్రాలు పెట్టి ఏదో ఒక పతాకం పాతి, వేనవేల జనం ముందు ఘాటుగా ఉపన్యసిస్తే:-

ఉపన్యాసం:- సోదర సోదరీమణులారా, నేడు చాలా సుదీనం. ఇంకొక చోటికి పోకుండా, ఇక్కడకే సచ్చినందుకు మిమ్మల్ని, మిమ్మందర్ని ఆకర్షించ గలిగినందుకు నన్ను చాలా అభినందించుకొంటున్నాను. నూతన జీవితకాంతులు మీమీద ప్రసరించడం ప్రారంభమవుతోంది. నేను చూపించిన మార్గంలోనే మీరంతా నడవండి. కనుచూపు మేరలో అదిగో మన గమ్యస్థానం కనబడుతోంది. ఈమాట మీకు ఇరవై ఏళ్ళ కిందటే చెప్పాను. చూశారా, నేటికి నిజం ఋజువయింది. (కరతాళ ధ్వనులు)

2వ ఎగతాళి గొంతుక: ఇక్కడ భూలోక స్వర్గాలు విక్రయించబడును. వెంటనే కొనుక్కోండి. వెల స్వల్పం. ఫల మధికం.



2వ ఎగతాళి గొంతుక:- నకలు సరుకుమాసి మోనపో కండి. “మరో ప్రపంచం” మార్కు గుర్తించుకోండి. భవిష్యత్తును పొట్లాలుకట్టి పంచభాషల చీటీలతో సహాపంచిపెడుతున్నాము. ఎండకాలపు తగ్గింపు ధరలు.

యునకంతం:- ఆహా, ఈ పెద్దమనుషులెవరో కాని తమ వెటకారంలోనే మాకొక గుణపాఠం బయలు పెడుతున్నారు. అమ్మడం కొనడంతప్ప ఇంకోవిధంగా వీళ్ళ మనస్సులు ఆలోచించనేలేవని స్పష్టం చేస్తున్నారు. రూపాయగాపైసలు లేని లోకంలో వీరికూపిరి సలపదు. కాబోలు.

ఇంకొక:- బొనుసాపం. నేటి జీవితపు ఉష్ణోగ్రతని కొలవడానికి థర్మామీటరు ధనం. ఈ లోకంలో అన్నీ అమ్ముడు పోతూనే ఉన్నాయి. చదువు, సౌందర్యం, కళ, సాహిత్యం, శాస్త్రం, శ్రమ-అన్నీ. ప్రయాణం, పెళ్లి, యుద్ధం- ఏది చెయ్యాలన్నా డబ్బే ప్రధానం.

మొదటి:- నీరయితే నిమ్నానికి ప్రవహిస్తుంది కాని, ధనం మాత్రం ఉన్నత షేత్రానికి తప్ప ఇంకోచోటికి పారదు. ధనస్వాములవారి హయాంలో ప్రజలబాధల గుణకారం జరిగినంత జోరుగా బ్యాంకుల్లో అంకెలు పెరిగిపోతాయి. ఆవశ్యక వస్తువులు చీకట్లో అదృశ్యమవుతాయి. సంఘద్రోహులు ప్రజల బ్రతుకులను పణంగాపెట్టి జూదం సాగిస్తారు.

2వ యున:- ఇదీ మన ప్రపంచం! ధనస్వామిని రక్షించడానికిన్యాయవాదుల శక్తియుక్తులూ, రాజకీయవాదుల నక్క-



జిత్తులూ, విజ్ఞానవేత్తల తెలివితేటలూ, అన్ని వేళలా పాఠా  
ఇస్తాయి. ఈ లోకంనుంచి ఎగిరిపోయి శిరోవేష్టనం ధరించిన  
ఏ వైమానికుడూ మూరదర్శిని యంత్రంతో విహాయసంనుంచి  
విహంగావలోకనం చేస్తూ, ప్రతీఒక్క చదరపుమైలుకీ సగటు  
సంఖ్యని ఎంతమంది నిర్భాగ్యులున్నారో ఎన్నడూ లెక్క  
కట్టబోడు.

3వ యువ:- ఇదీ మన ప్రపంచం! ప్రజలలో నిస్పృహ  
పరిపక్వమవుతున్న కొద్దీ, జీవితంమీద విరక్తి జనిస్తుంది. పిల్లల్ని  
పోషించలేని పెద్దమనిషి. పెళ్లాన్ని తిడతాడు, కొడతాడు.  
అనుదినం అనంతంగా ఒకే అభినయంచేసే ట్రాఫిక్ పోలీసు  
వాడు అమాంతంగా ఏకాంతంలోకిపోయి ఎవరితోనూ చెప్ప  
కుండా విషం తాగేస్తాడు. జీవితంలో నీరసం దారుణమవు  
తున్న కొద్దీ, మనుష్యునికి మతులు చెడిపోయి కాలమీద నిల  
బడి కళ్ళతో అరుస్తారు.

మొదటి యువ:- ఇదీ మన ప్రపంచం. విప్లవ పద్ధతులలో  
తరిబీయతిచ్చే విశ్వవిద్యాలయాలు లేకపోవడంవల్ల విద్యార్థులు  
పరీక్షాపత్రాలని ప్యాస్ మార్కుల ద్వీపానికి తీసుకుపోయే  
పడవలుగా మాత్రమే పరిగణిస్తారు. వాళ్ళ అధ్యాపకులుసహా,  
మధ్య తరగతుల మర్యాదలకు కట్టుబడి నిన్నటి అబద్ధాలనే  
నేడుకూడా సరఫరాచేస్తూ తలలోని తెలివీ, తలపైని వెంట్రు  
కలూ కోల్పోయి, ముచ్చైయేళ్ళకే ముసలివాళ్ళయిపోతారు.

2వ యువ.- ఆ పాదమస్తకం రుజుగ్రస్తమైన ఈ ప్రపం  
చంలో సర్వవేళలా సమాజానికి అంతఃకరణాలుగా పనిచెయ్య



వలసిన కవులు సైతం, సామాజిక శరీరంలో బ్రహ్మరంధ్రం దాకా పర్యాప్తమయ్యే సుషుమ్నా నాడిగా స్పందించవలసిన కవులు కూడా స్తంభించిపోతారు. గంతులుకట్టిన గానుగెదుల్లాగ లాగలేనంత బరువు భరించే ఛందస్సులచేత సర్కస్ ఫీట్లు చేయిస్తూ, ఆర్థాన్ని మొయ్యలేక ఆలిసిపోయినమాటలు చేసేమూక సంజ్ఞలకి మూర్ఛపోతారు.

తివ యువ:- ఇదీ మన ప్రపంచం. ఇక్కడ ఈ పరస్పర విద్వేషాగ్నుల మధ్య ముంచుకొచ్చే మృత్యువాంఛల నడుమ నిరాశాంధకారాల నీడలకింద రకరకాల కుహనా ప్రవక్తలు బయలుదేరుతారు. జీవిత సంగ్రామంలో అన్ని రంగాలలోను పరాజయం పొందిన భ్రష్ట ప్రాణులంతా వీళ్ళచుట్టూ భజన చేసి పారతాకిక మీ మాంసల్లోకి పలాయన మవుతారు. ఈ విశుష్కజీవుల ఐహిక సమస్యల్ని ఆముస్మికంగా భీమా చెయ్యడానికి భగవంతుని ఏజంట్లమంటూ ప్రచారం సాగించే పేరు పేరు వరసల దంభనన్యాసులు పెచ్చు పెరిగిపోతారు.

ఒక వృద్ధ:- చాలు ఇకచాలు. చాలించండి. మీ ధోరణి అయినా యీ కాలపు కుర్రకారంతా ఇలా తయారవుతుందేమిటి? పెద్దలమీద గౌరవం లేనేలేదు కదా, సంప్రదాయాల మీద భక్తి సన్నగిల్లిపోయింది కదా. రాజభక్తి మాటసరే దేశభక్తికూడా లేదు. నానాటికీ వీళ్ళలో నాస్తికభావాలు చూత్రం ముదిరిపోతున్నాయి.

ఇంకొ వృద్ధ:- ఇందంతా వొట్టి కుర్రతనపు విరగబాటు



అనుభవంవల్ల సవరించబడని ఉద్దేశం చేసే అతివాద విమర్శ-  
కాలం గడిచి కష్టాలు మంటబట్టిన తర్వాత వీళ్ళకే తెలుస్తుంది.  
ఈ జబ్బులన్నీ వర్తమానకాలపు ప్రత్యేక లక్షణాలు కావని;  
ఇవన్నీ మనతోబాటు ఎప్పుడూ ఉంటాయని; ఎందరు ప్రయ-  
త్నంచినా వీటిని కుదర్చడం ఎన్నటికీ సాధ్యంకాదని.

ఒక వృద్ధ:- అసలు సమాజమనేదే మిథ్య - ఒక్కొక్క-  
వ్యక్తి తన శరీరం అనే కారాగృహంలో ఒక్కొక్కభైదీ. శిక్ష  
అనుభవిస్తూ చివరకి మృత్యువులో విడుదలకి ఎదురుచూడడం  
తప్ప మానవుడు చెయ్యగలిగింది మరొకటేదీలేదు.

2వ వృద్ధ:- ఆద్యంత రహితమైన విశ్వంలో జనన మర-  
ణాల శాఖ చంక్రిమణంచేసే మానవమాతృడికొక ప్రాము-  
ఖ్యం ఇవ్వడం అనవసరం. సూర్యుడిలోంచి మంట బంతిగా విడి-  
పోయిన భూగోళంమీద మానవుడు లేనికాలం ఒకటుంది.  
సూర్యుడు చల్లారిపోయి మరచుముద్దగా పేరుకుపోయే భూలో-  
కం నుంచి మానవుడు నిష్క్రమిస్తే సృష్టి దృష్టిలో అదొక  
నిట్టూర్పు విడువదగ్గ విషాద సంఘటన కానేరదు.

ఒక యువ:- ఈ నిరాశావాదంతో మాకు నిమిత్తంలేదు.  
జీవితానికి పరాజయం ఉందని మేము అంగీకరించలేము.  
భూమిమీద కాకపోతే ఇంకో ఖగోళంలో ప్రాణం పుష్పిస్తుంది.  
మానవుడిలో మాకు నమ్మకంఉంది. భవిష్యత్తులో మాకు  
విశ్వాసంఉంది.

ఒక వృ:- కాలం అనేదే ఒకభ్రాంతి. కాబట్టి భవిష్యత్తులో సమ్మతం భ్రాంతిలో భ్రాంతి.

యువకం:- భవిష్యత్తుని మేం చూశాం. భావి మానవుడు మాకు కనిపించాడు.

2వ వృ:- శ్వర్గస్వప్నాలు అంతా మిథ్య. మృత్యునొక్కటే యదార్థం.

ఒక యు:- సరే మీరు గతకాలాన్ని నెమరు వేసుకుంటూ మృత్యువునే ఆరాధించుకోండి. వెనక్కి వెనక్కి వెళ్లి పొండి.

గద్గద కం:- అలాగే వెళ్ళిపోతా, వెనక్కి కాకపోతే మాకు భవిష్యత్తులో ఏముంది కనుక?

ఏయ్ టాక్సీ, వెనక్కి ఇంకా వెనక్కి  
గోడ కనబడలేదా పోదాం వెనక్కి  
ఈ సందుకి మలుపులేదు. పోపో వెనక్కి  
హేహే టాక్సీ ఇలా తెచ్చావేం, ఇంక వెనక్కి  
ఓయ్ నావికా, మళ్ళించుపడవ  
ఈ నీళ్లు ఎంతదూరం వెళ్ళినా ఇంతే  
గాలి మారింది నావికా వెనక్కితిప్పు పడవ  
శ్వర్గం ఈ ప్రయాణం వెళ్ళిపోదాం వెనక్కి  
అమ్మాయి, జీవితం, అలిసిపోయాం మనం  
నీ జత్తు తెల్లబడింది నా ఆశ చల్లబడింది.  
నానాథాల్లో ప్రవహించేది నెత్తురుకాదు జావ.



అమ్మాయి హడలిపోయాం వెనక్కి పట్టించు దోన  
 సినిమా ఆపరేటర్ స్లోమోషన్ ఫ్లాష్ బ్యాక్  
 బద్దలైన నా స్వప్నాల రంగు గాజుపెంకు లేనీ  
 చివరికి నా యశావనపు సీతాకోక చిలుక లేనీ  
 నా పారిపోయిన చిన్నతనపు పచ్చననం ఏదీ?  
 అమ్మాయి జీవితం  
 ఆనందం, సౌందర్యం  
 ఘోరమైన దోపిడి జరిగింది.  
 పారిపోదాం వెనక్కి.

మేం వెళ్ళిపోతున్నాం అమ్మాయిలూ, అబ్బాయిలూ  
 ఇదిమాత్రం జ్ఞాపకం ఉంచుకోండి. మీమీద మాకు కోపంలేదు.  
 యశావంతోత్సాహంనల్ల ఇంద్రధనస్సు రంగులతో ఏవో వింతలో  
 కాలు చిత్రించుకుంటారు మీరు. అవి తామరాకులమీద నీటి  
 బిందువుల్లాగ ఎంత అందమైనవో అంత అశాశ్వతమైనవి.

యువకం:— ఇకమీరు వెళ్ళండి. మాకుకూడా మీ  
 మీద కోపంలేదు. మీ దృక్పథాన్నే మేము సహించలేము.  
 మీది వెనుకచూపు మాది ముందుచూపు.

2వ యువ: భవిష్యత్తును చూశాం మేము. భావి మాన  
 వుడు కనిపించాడుమాకు. మళ్ళీ ఇప్పుడే వస్తాడు.

వృద్ధ: అర్థంలేని ఆశలు. ఆకారంలేని స్వప్నాలు.

యువకం: భవిష్యత్తులో మాకు నమ్మకం వుంది. మాన  
 వుడిలో మాకు విశ్వాసం ఉంది.

రాశిచక్ర గతులలో,  
 రాత్రిందివాల పరిణామాలలో,  
 బ్రహ్మాండ గోళాల పరిభ్రమణలలో,  
 కల్పాంతాలకు పూర్వం కదలిక పొందిన  
 పరమాణువు సంకల్పంలో  
 ప్రభవం పొందినవాడా!  
 మానవుడా! మానవుడా!  
 ఆలోచనలు పోయేవాడా!  
 అనునిత్యం అన్వేషించేవాడా!  
 చెట్టూ, చెరువూ  
 గట్టూ, పుట్టూ  
 ఆకాశంలో, సముద్రంలో  
 అన్వేషించేవాడా!  
 అశాంతుడా! పరాజయం ఎరుగనివాడా!  
 ఊర్ధ్వ దృష్టి! మహామహుడా!  
 మహా ప్రయాణికుడా!  
 మానవుడా! మానవుడా!  
 అవిభక్త కుటుంబీ!  
 ఏకరక్త బంధూ!  
 మానవుడా! మానవుడా!

యువ కం: కనుపాప వస్తున్నాడు.

2వ యువ: బేను. వస్తానని అన్నాడు. అలాగే వస్తున్నాడు. వాళ్ళ ప్రపంచంలో అసత్యానికి చోటులేదు.



వృద్ధ: కనుపాప ఎవరు?

యువ: భావి మానవుడు. అదుగో వస్తున్నాడు.

వృద్ధ: మాకే కనుపాపలూ కనపడలేదు.

యువ: మీకళ్లు గతాన్ని తప్ప భావిని చూడం అని భీష్మిం  
చు కున్నాయి. మీకు కనుపాప ఎలా కనపడతాడు?

వృద్ధ: అంతా భ్రాంతి. అంతా మిథ్య

1వ యువ: అదుగో కనుపాప.

2వ యువ: ఆకుపచ్చని గాజుబంతి.

3వ యువ: భావి మానవుడు.

కను: మాట నిలబెట్టుకోవడానికి వచ్చాను. అంతే ఈ  
నాతానరణంలో నేను ఉండలేక పోతున్నాను.

1వ యువ: మాకోసం కొంతసేపైనా ఉండాలి. కనుపాపా  
మీ కాలపు విశేషాలు చెప్పవూ?

కను: అడగండి చెబుతాను.

1వ యువ: అంతా ఆశ్చర్యంగా వుంది. ఏం అడగాలో  
తోచలేదు.

2వ యువ: ఎన్నో అడగాలని ఉంది. ఏం అడగడానికి  
తోచలేదు.

1వ యువ: కనుపాపా, మీకు మరణం ఉందా?

కను: మేము కాలంలో జీవిస్తాము. కాలాన్ని అర్థం చేసు  
కున్నవాళ్ళకి మరణంలేదు.

2వ యువ: కనుపాపా మీకు ఆకలివేస్తుందా?

కను: ఆకలి? ఆమాటకి నాకరం తెలియదు.

2వ యువ: కాదు. మీకు ఆహారం అక్కర్లేదా?

కను: ఓహో అదా? ఈ సమస్యను చెట్లు ఏప్పుడో పరిష్కరించాయి.

2వ యువ: అందుకా ఆ ఆమెపచ్చగనం? సూర్య కిరణాలనే మీరు తింటున్నారన్నమాట.

కను: కిరణాలని తినం. వాటిశక్తిని పీల్చుకొని.

1వ కం: సరే. ఈ తిండి ఘోషకేంగాని ఒక సంగతి చెబుదూ. నువ్విప్పుడు తెలుగుభాష మాట్లాడుతున్నావు. మీరంతా ఇదేభాష మాట్లాడుతారా?

కను: మేమసలు మాట్లాడుకోము. భాషచాలా అసమగ్రమైన పనిముట్టు. ఏ ఊహనీ అది విస్పష్టంగా అసంధిగంగా తెలియజెయ్యలేదు. నా మాటలుకూడా మీకు సరిగా అర్థమవుతున్నాయో లేదో తెలియదు. ఇరవయ్యో శతాబ్దంలో తెలుగు జనులమధ్య ఉన్నాను కాబట్టి నా ఊహయంత్రాలు తెలుగు ధ్వనులు చేస్తున్నాయి.

1వ కం: అయితే మీరు ఒకరిభావాలు మరొకరికెలా ప్రకటించుకుంటారు?

కను: పరస్పరం ఊహలతోనే ప్రసంగించుకొంటాము. ఈ సమస్యనుకూడా చెట్లే పరిష్కరించాయి.

2వ కం: నువ్వు చెట్టువా?



కను: కాను. అయితే వృక్షాలతత్వం మాలో చాలా మట్టుకు జీర్ణించింది.

1వ కం: అదెలాగ?

కను: వినండి. ఇరవై ఒకటవ శతాబ్దపు తొలి సంవత్సరా లలో రెండవ పరమాణు యుద్ధం జరిగింది. అందులో—

1వ కం: మొదటి పరమాణు యుద్ధం ఎప్పుడు జరిగింది?

కను: ఇరవయ్యో శతాబ్దంలో. అంతకన్న ఎక్కువ నన్న డగవద్దు.

2వ కం: పోనీ అది యెవరిమధ్య జరిగింది? ఎలా పరిణ మించింది?

కను: రెండు విభిన్న దృక్పథాలుగల ప్రపంచరాజ్యాల మధ్య జరిగింది. 48 గంటలయుద్ధం అని దానికి చరిత్రోక్త పేరు. దాని ఫలితంగా రెండురాజ్యాలూ తుడిచిపెట్టుకు పో యాయి. భూమి అంతా ఒక ఎడారిగా—ఇంతకన్న మంచిమాట నాకు దొరక లేదు—భూమి ఒక ఎడారిగా మారింది. లోకం మొత్తంమీద కొన్ని వందలమంది మనుష్యులూ, కొన్ని వేల చెట్లూ మాత్రమే మిగిలాయి. చెట్లకీ మనుష్యులకీ మధ్యస్థం గా గోళాకాగంగా జీవులుకొత్తగా ఆవిర్భవించారు. వాళ్ళ సంతతి వాళ్ళమేమేము. రెండో పరమాణుయుద్ధం జరిగిన దాకా ప్రాణికోటి పరిణామంలో జంతుతత్వం, వృక్ష తత్వం విడివిడిగానే అభివృద్ధిచెందుతూ వచ్చాయి. గోళాకారులలో సంఘర్షణ క్రమక్రమంగా తీవ్రరూపం ధరించింది. నిజానికి

ద్వితీయ పరమాణు సంగ్రామం మానవునిలో జంతుతత్వానికి  
నృక్ష తత్వానికి మధ్యజరిగిన యుద్ధం అందులోకూడా ఏ తత్వ  
మూ జయించలేదు. ఒక కొత్తపరిణామం మాత్రమే జరిగింది.  
దానిఫలితమే మేము.

1వ యువ: కనుపాపా, 2వ శతాబ్దంలోకి వెళ్ళేనన్నావు.  
అప్పటివిశేషాలు చెప్పరా?

కను: నాకవి సరిగా బోధపడలేదు. మేము ఎనమండు  
గురం కలిసి పరిశోధనకని బయలుదేరాం. నా యంత్రాలలో  
పారపాటునల్ల ఇటు వచ్చేశాను. నేను మళ్ళీ వెళ్ళిసావాలి.  
సమిష్టిమీద పరిశోధన సాగిస్తున్నాం. సమిష్టిమీదనే మాకు  
అర్థం అవుతుంది. ఇక సన్ను బలవంతం చెయ్యకండి. నాకు  
వ్యసనధిలేదు.

1వ యువ: ఒక్కటిమాత్రం చెప్పు కనుపాపా. మీలో  
ఎవరికీ వ్యక్తిత్వంలేదా?

కను: ఏం ప్రశ్న యిది. సమిష్టి బాధ్యతలో వ్యక్తిత్వం  
ఎన్నడూ హరించుకు పోనక్కరలేదు. నేనున్నానా? సమగ్ర  
సమాజ జీవితంలో నా వ్యక్తిత్వం సంపూర్ణంగా వికసిస్తుంది.  
వ్యక్తిత్వం అంటే ఏకాంతం అనుకుంటారు మీరు. కాబట్టే  
మీకందరికీ ఇంత ఒంటరితనం.

1వ యువ: మరిమీకు రహస్యాలు లేరా?

కను: రహస్యాలా? మేము గోళాకారపు గాజు గృహంలో  
జీవిస్తాము. భూమి ఆకారంలో, విశ్వం ఆకారంలో, మా శరీ



రాలనీ, నివాసాలనీ సమన్వయించుకున్నాం. ఏ క్షణంలో  
ఎక్కడ ఎవరేం జేస్తున్నదీ ఇంకొకళ్ళకి ఎప్పుడూ తెలుస్తూనే  
ఉంటుంది. ఆఁ వస్తున్నాను.

1వ యువ: నెళ్ళిపోయాడు.

2వ యువ: భవిష్యత్తు ఆకర్షణీయంగా లేదా?

వృద్ధ: అంతా పెద్ద భ్రమ. అంతా వొట్టికల.

1వ యువ: తాతా, నువ్వు భావి మానవుడిమాటలు విన  
లేదా?

వృద్ధ: నేను నిద్రపోతున్నాను. మీరు కలలు కంటున్నారు.

1వ యువ: కలలే నిజమవుతాయి. భవిష్యత్తును మేం  
చూశాం. భావి మానవునితో మేం మాట్లాడాం.

బృంద:- మరో ప్రపంచం...

కనపడలేదా మరో ప్రపంచపు  
కణకణ మండే తేతాన్ని.

## గవేషణ

(మిలిటరీమార్చ్ రికార్డు వినబడుతూ ఉంటుంది)

ప్రకటన: భూలోకంలో ఒకమానవుడు తన ముప్పును  
అయిదోవట చచ్చిపోయాడు అతనిఆత్మని మృత్యుదూతలు  
మిలిటరీ పహారాతో మరో ప్రపంచానికి తీసుకుపోతున్నారు.  
ఆ లోకంలో అతనిఆత్మని ఒకానొక న్యాయస్థానంలో అప్ప  
గించ వలసిందిగా మృత్యుదూతలకి ఉత్తరువు. దారిలో హఠా  
త్తుగా మానవుడు మేలుకొంటాడు. తానింకా బతికిఉన్నానని  
మృత్యు దూతలతో వాదిస్తాడు.

(ఫేడ్‌ౌట్. మిలిటరీ మార్చ్)

(ఫేడిన్ - మానవుని గొంతుక)

మానవుడు. ఇదేమిటి? మీరంతా ఎవరు? ఎక్కడికి  
తీసుకుపోతున్నారు నన్ను? మాట్లాడరేం? మాటలురావూ  
మీకు?

ఒక మృత్యుదూత: మాట్లాడకుండా నడవయ్యా  
మానవుడా.

ఇంకొక మృత్యుదూత: ఈ మనిషి. చచ్చిపోయాడు  
కదా ఎలా మాటలాడ గలుగుతున్నాడు? ఎప్పుడూ ఎరగని  
విడ్డూరం.

మాన: నేను చచ్చిపోయానా? మీకేం మతిపోయిం  
దా? మనిషింత మనిషిని నేను కనబడలేదూ నీకు?

2వ మృ: నిన్ను చూడనక్కరలేదు. నీకు శరీరంలేదు.  
నువ్వు చచ్చిపోయావు. నీ కళేబరం ఇప్పుడు మీ పల్లెటూరి



వల్లకాట్లో ఉంది.

మాన: నేను బతికే ఉన్నాను. నన్ను వదలిపెట్టండి నాలోకానికి పోతాను. నా ఇంటికి నేను పోతాను. నన్ను వదలిపెట్టండి.

1వ మృ: నీన్ను వదలిపెట్టడానికి ఉత్తరువు లేదు. న్యాయ మూర్తిముందు నువ్వు నిలబడబోతున్నావు. నిన్నక్కడ విచారణ చేస్తారు.

మాన: నేనేం పాపంచేశాను.?

1వ మృ: ఏమో. మమల్ని అడగనద్దు మాట్లాడుండారా

2వ మృ: ఈ మానవుడు చచ్చిపోయాడు కదా ఎలా మాటలాడుతున్నాడు?

మాన: మళ్ళీ అదేమాటా? నేను బతికే ఉన్నాను.

1వ మృ: అదిమాకు అనవసరం. మా ఉత్తరువు ప్రకారం నేము నడుచుకోవాలి.

మాన: ఆ ఉత్తరు విచ్చిన అధికారి ఎవరు?

1వ మృ: అధికంగా మాటలాడకు. ఆజ్ఞలను ఉల్లంఘించకు.

మాన: నన్నాజ్ఞాపించుతున్న దెవరు?

1వ మృ: అందర్నీ ఎవడు శాసిస్తున్నాడో వాడు.

మాన: అతనిదగ్గర కానన్న తీసుకొని వెళ్తున్నారు?

1వ మృ: అబ్బో. అతనిదర్శనం అంతసులభంకాదోయ్

మానవుడా. చచ్చిపోయినవెంటనే విచారణ జరిగే మొదటి న్యాయశాలకి తీసుకువెళ్ళుతున్నాం నిన్ను.

2వ మృ: ఈ చచ్చిపోయినమనిపి. ఎలా మాట్లాడుతున్నాడో? ఏదో పొరపాటు జరిగినట్లుంది.

మాన: అవును. నన్ను వదలిపెట్టండి. నేను బతికే వున్నాను మీరు నమ్మరూ నన్ను?

1వ మృ: మేము నమ్మినా, నమ్మకపోయినా నీకేం ప్రయోజనం లేదు. నిన్ను వదలిపెట్టగల స్థితిలో మేంలేము. బహుశా నువ్వు బతికే వున్నావేమో కాని-

మాన. బహుశా అంటావేమిటి? నిశ్చయంగా నేను బతికే ఉన్నాను.

2వ మృ: ఎక్కడో పెద్దపొరపాటు జరిగింది.

1వ మృ: ఈ లోకంలో ఎన్నడూ పొరపాట్లు జరగవు.

మాన: ఏం ఇదేం స్వర్గమా?

1వ మృ: స్వర్గమనీ, నరకమనీ వేరేవేరేలోకాలులేవు. నీ పాపం నీ నరకం. నీ పుణ్యం నీ స్వర్గం.

మాన: ఏది పుణ్యం? ఏది పాపం? స్వర్గ నరకాలు వేరువేరుగా లేకపోతే పుణ్యపాపాలుకూడా వేరువేరుగాలేవు

2వ మృ: చచ్చిపోయినవాడివి. చచ్చినట్లుండక చట్టవిరుద్ధంగా మాడలాడడం పాపం.

2వ మృ: ఊరుకో. ఊరుకో. ఇతణ్ణి విచారణచేసే అధికారం మనకిలేదు.



2వ మృ: అయితే ఈ మానవుణ్ణి మాటలాడవద్దను.  
వీడు మాటలాడుతూవుంటే నాకెందుకో భయంవేస్తోంది.

1వ మృ: మనమేదో తప్పుపని చేస్తున్నట్లు నా అంతః  
కరణాని స్ఫురిస్తోంది. చచ్చిపోకముందే మనం ఇతణ్ణి తీసుకుపో  
తున్నామేమో?

2వ మృ: ఇందులో మన తప్పేండింది. మనకిచ్చిన ఉత్త  
రువు ప్రకారం మనం నడుస్తున్నాం.

1వ మృ: ఈ మానవుడు బతికేడిన్నాడు. ఇతణ్ణి న్యాయ  
మూర్తి యెదుట నిలబెట్టడానికి వీలులేదు.

2వ మృ: ఉత్తరువును ఉల్లంఘించవలసిందేనా?

1వ మృ: ఎంత సంకటం వచ్చిపడింది మనకి. ఎక్కడో  
తప్పుజరిగింది. దానిఫలితం మనం అనుభవిస్తున్నాం.

2వ మృ: ఊరుకో. ఊరుకో. తప్పు జరిగిందని నిశ్చ  
యంగా నీకేం తెలుసు? తెలియందే ఎవళ్ళమీదనైనా ఎలా  
నేరం ఆరోపించగలవు?

1వ మృ: ఈ మానవుడు బతికివుండడమే ఇందుకు నిద  
ర్భనం.

2వ మృ: మానవుడు మాటలాడలేదు.

1వ ,, మానవుడు మరణించాడు.

2వ ,, మరింతసేపూ మాడలాడాడే? ఇది సం  
భవమా?

1వ మృ: ఇంతసేపూ ఏదోబ్రాంతిలోపడ్డాం మనం.

2వ మృ: మరి మనకంత భయం వేసిందేం? ఎన్నడూ భయమంటే ఏమిటో ఎరగమే మనం. ఒక మానవమాత్రుడు ఎంత హడలు కొట్టించాడు మనల్ని. ఏదో తప్పుచేసినట్లు ఎంత వణికిపోయాం ఇంతసేపూ?

1వ మృ: ఈ లోకంలో ఎప్పుడూ తప్పుజరగదు. ఇది వరకెప్పుడూ మనం బతికున్నవాళ్ళ జోలికిపోలేదు.

మానవుడు: ఇప్పుడుమీరు నాకు అన్యాయంచేస్తున్నారు. నా ప్రాణాలు తీసేస్తున్నారు. నన్ను నరకబాధ పెడుతున్నారు. నేనేం తప్పుచేశానని? బతికుండగానే నన్నిలా కాలేస్తున్నారేమిటి? తీసుకెళ్ళండి? నన్ను మీ అన్యాయమూర్తి దగ్గరకి తీసుకెళ్ళండి. అతణ్ణి ప్రశ్నిస్తాను. కానియ్యండి. మీ ధర్మం మీరు నిర్వహించండి. ఆ న్యాయమూర్తి ఎవరో నాకు చూపించండి. బహుశా అతడు భగవంతుడు కాడనుకుంటాను అతనికన్నా తక్కువహోదాలోఉన్న క్షుద్రదేవత అనుకుంటాను. మా భూలోకంలో ఇలాంటి అధికారులు చాలామంది ఉన్నారు. ఇక్కడకూడా ఉన్నారన్నమాట అన్యాయాధికారులు.

1వ మృ: ఊరుకో, ఊరుకో. ఇదుగో న్యాయశాల సమీపించాం. మానవుడా! మమ్మల్ని చీవాట్లుపెట్టకు. నీ మరణానికి మేము కారణంకాం. నువ్వసలు చచ్చిపోయావో బతికున్నావోకూడా మాకు తెలియదు. ఆజ్ఞమేరకు నిన్నిక్కడికి తీసుకొచ్చాం. అంతే.



2వ మృ: ఇక మేం వెళ్ళిపోతున్నాం. ఇక్కడి రక్షక భటులకి నిన్నప్పగించి మేం సెలవు తీసుకుంటాం. మానవుడా! నీ రాద్రాకారాన్ని చూస్తే మాకు భయం వేస్తోంది. విచారణ లో నువ్వు గెలవాలని త్రికరణ శుద్ధిగా కోరుతున్నాం. దేవతలు కూడా పొరపాటు చేస్తారని నీ జీవితంలో ఋజువు చేశావు. నువ్వు జీవించే ఉన్నావనడానికి మాకేమీ సందేహం లేదు. మానవుడా, జీవించు.

1వ మృ: మరిమాకు సెలవు. (పావు నిమిషం సేపు జంత్ర సంగీతం.)

౨

ప్రకటన: మృత్యుదూతలు మానవుని ఆత్మని మరో ప్రపంచపు న్యాయస్థానానికి చెందిన రక్షకభటులకి అప్పగించి వెళ్ళిపోయారు. రక్షకభటులు ధర్మాసనం మీద కూర్చున్న న్యాయమూర్తి సమక్షంలో మానవుణ్ణి హాజరు పెట్టారు. ఈ న్యాయమూర్తి వయస్సులేని, నేత్రాలులేని ఒక స్త్రీమూర్తి.

న్యాయమూర్తి: మానవుడా! ఎన్నడూ జరగని పొరపాటొకటి ఈ లోకంలో జరిగింది. ఇప్పుడే నీ కాగితాలన్నీ తెప్పించి పరిశీలించాను. నాకు కళ్లులేవుగాని చూడగలను. భూలోకంలో నీకింకా అయిదుసంవత్సరాల ఆయుస్సు ఉండగా ఈ కార్యాలయంలోని ఒకచిన్న వుద్యోగితప్పు లెక్కవల్ల మృత్యుదూతలు నిన్నిక్కడికి తెచ్చేశారు. నువ్వు చనిపోయావని నిజంగానే వాళ్ళనుకున్నారు.

మాన: మీరు ధర్మస్వరూపులు. దేవతల పొరపాటు వల్ల ఈ మానవుడు బాధపడుతున్నాడు. నన్నుకూడా ఇప్పుడు సందేహం బాధిస్తోంది. నేను ఒత్తికున్నట్టా చచ్చిపోయినట్టా?

న్యాయ: మృత్యు రాజ్యపు చట్టప్రకారం నువ్వు చని పోయినట్టుగానే వుత్తరువు పడిపోయింది. తక్షణమే మృత్యు దూతలు నీ శరీరంనుంచి నీ ఆత్మని తొలగించివేశారు. నీ కాగితాలు తెప్పించి పై అధికారులతో నీ విషయమై ఎంతో వాదించాను. ఇక్కడి వ్యవస్థలో ఎప్పుడూ పొరపాటు జరగ దనే అందరూ అనుకుంటున్నారు. కాని నీపట్లమాత్రం పొర పాటు జరిగింది. నీ కన్యాయం జరిగింది. నక్షత్రాల సాక్ష్యం ప్రకారం నీకింకా అయిదేళ్ళ ఆయువుందని నేను స్థిరంగా నిర్ధారణ చేశాను.

మాన: ధర్మదేవతా! కృతజ్ఞుణ్ణి.

న్యాయ: నువ్వింక భూలోకానికి పోవచ్చు నీ ఆత్మని దేవదూతలు మర్యాదగా మీ పల్లెటూళ్లో వదిలిపెడతారు. మా పొరపాటువల్ల నీకు అన్యాయం జరిగినందుకు మేమంద రమూ సిగ్గుతో తలవంచుకుంటున్నాము. భగవంతుడుకూడా ఆయన్ని నేనెప్పుడూ చూడలేదుగాని ఈ జరిగినదానికెంతో బాధ పడుతూ వుంటాడు.

మాన: ధర్మదేవతా! భగవంతుణ్ణిమీరు చూడలేదా ఎప్పుడూ?



న్యాయా: భగవంతుడు ధర్మానికికూడా ఆతీతుడు. ఈ చర్చ లిప్పుడు వద్దు. ఇక నేను సభ చాలిస్తున్నాను. నువ్వు భూలో కానికి వెళ్లు. (అరనిమిషంసేపు జంత్ర సంగీతం.)

3

ప్రకటన: దేవదూతలు మానవుని ఆత్మను అతని పల్లె టూల్లో దిగవిడిచిపోయారు. కాని అప్పటికే అతని శరీరాన్ని బంధువులంతా దహనంచేసివేశారు. ఇంకా అయిదేళ్ళ జీవితం వున్న మనుష్యుడి ఆత్మ నివసించడానికి శరీరంలేదు. తన శరీరాన్ని వెతుక్కుంటూ ఆత్మ ఆ రాత్రంతా ఎంతో అల్లాడింది. మళ్ళీ ధర్మదేవత దర్శనం చేసుకుంటే బాగుండుననుకుంది. కాని ఈ లోకంలోని ఉచ్చితాధికారుల దర్శనం చేసుకోవాలంటేనే ఎందర్నో ఆశ్రయించి ఎన్నెన్నో తిప్పలు పడాలే ఆ లోకంలోని అధికారిని దర్శించడంఅంటే మాటలా? నిన్న తనప్రియత్నం లేకుండానే ధర్మదేవత కనబడింది. ఈ రోజు ఎక్కడుండోకూడా తెలియదు. అయినా తన ప్రీయత్నాన్ని ఆత్మ పదిలిపెట్ట దలుచుకోలేదు. సమస్తదేశ కాలావధులలో స్వతంత్రంగా నిరాఘాటంగా సంచరించ గలుగుతోంది ఆత్మ. కాని, పంచభూతాళలో కలిసిపోయిన తన శరీరంమూత్రం ఎంత వెదికినా మళ్ళీ కనిపించదు. ఇదేమిటి ఉపద్రవం? ఎక్కడో ఎవ్వరోచేసిన పొరపాటుకి తానెందుకింత బాధ పడాలి? మళ్ళీతాను మరో ప్రపంచానికి వెళ్ళి ఎలాగైనా తనశరీరాన్ని తన కిప్పించవలసిందని న్యాయమూర్తి యెదుట ఫిర్యాదుచెయ్యడానికి మరణజీవితాలమధ్య అల్లాడుతున్న మానవుని ఆత్మ నిశ్చయించింది.

మరోప్రపంచపు న్యాయస్థానం వెలుపల పెద్ద పెద్ద సొరంగాలవంటి వరండాలు. కీచురాళ్ళు చప్పుడు. ప్రవేశం ఆత్మ రూపంలో మానవుడు.)

మాన: ధర్మదేవతా! ధర్మదేవతా!

(ఎవరూ పలకరు. కాలావధుల కొసనుంచి ఆతని జాలి కేకకు అదేజవాబుగా స్రతిధ్వని. చీకటి గుహల్లోంచి నదులు ప్రవహించినచప్పుడు.)

మాన: న్యాయమూర్తి! న్యాయమూర్తి!

(ఎవరూ పలకరు, ప్రతిధ్వని తప్ప. తర్వాత గాజుపెం కలు పగిలిపోయినట్లు నవ్వు)

నవ్వినమనిషి: ఈ భగవంతుని న్యాయస్థానంలో ఎవ రయ్యా నువ్వు?

మాన: నేనోమానవుణ్ణి. నాకింకా అయిదేళ్ళు ఆయు ర్దాయం ఉంది. (నవ్వు) ఎందుకలా నవ్వుతావు? ఎవరివి నువ్వు?

నవ్విన: ఎవరినై తేనేం? ఆనందం అనుకోనన్ను మాట వరసకి. ఏకం నా సంఖ్య. ఎప్పుడూ ఇక్కడే నా ఉద్యోగం. నీకు ప్రస్తుతం సాయం చెయ్యడానికి వచ్చాను.

మాన: సంతోషం. నిజంగా ఇది స్వర్గలోకంలాఉంది.

నవ్విన: ఇక్కడ ఉద్యోగుల్ని కొందర్ని చూస్తే ఇదే నరకం అనుకుంటావు నువ్వు. వాళ్ళదాహం నువ్వు తీర్చలేవు.



మాటవరసకి నాలోనే మరో దుర్మార్గపు వేపుంది. మాటవరసకి నీకు నేను న్యాయమూర్తి దర్శనం చేయిస్తాననుకో. నాకే మాత్రం లంచం చదివించుకోగలవు?

మాన: ఇంకా సందేహమా? ఇది నరకం.

నవ్విస: అన్నీ నీ మనస్సులో నువ్వే కల్పించుకొంటున్నావు. నిష్కల్మషంగా నీకు సహాయపడాలని వచ్చాను. మాటవరసకి నువ్వు కోరినవరం ఇస్తాను. నేనుకోరే హవిస్సులతో నన్ను సంతోషపెట్టు.

మాన: ఆనందానికి ఆనందం కలిగించాలా నేను? నన్ను నేను వోమం చేసుకుంటున్నాను. ఇది చాలదా నీ తృప్తికి నిన్ను నూటఎనిమిది పేర్లతో పిలిచి స్తోత్రం చేస్తాను. నీకు జాలి గలగదూ. ధర్మదేవతని చూపించవూ?

నవ్విస: ధర్మదేవతా దర్శనం! అదంత సులభమనుకున్నావా మానవుడా. మాటవరసకి అందుకెంత తపస్సు కావాలో ఆలోచించావా?

మాన: నేను కోరకుండానే నిన్న ఆవిడ నాకు దర్శనమిచ్చింది.

నవ్విసవ్యక్తి: నువ్వు భూలోకపు కాల పరిమితులలో మాట్లాడడం మానివెయ్యాలి. మాటవరసకి నిన్న చూశావో కొన్ని యుగాలక్రిందట చూశావో ఎవరికి తెలుసు? ఇంతకీ నువ్వెందుకు ఆవిడనుచూడాలి?

మాన: నీకు తెలియదా మహానుభావా! నా నోటంట చెప్పించాలా?

న. వ్య: నువ్వేదో దావాలో గెలిచావటకాదూ?

మాన: గెలిచానో, ఓడానో! ఈ ప్రాణానికేమీ సుఖం లేదు. నా శరీరం నాకు దొరికితే బాగుండును.

న. వ్య: ఏమైంది నీ శరీరం? ఎక్కడ పారేసుకున్నావు?

మా: నేనేమీ పారేసుకోలేదు. మీ న్యాయస్థానంలో ఒక వుద్యోగి చేసిన పొరపాటువల్ల నాకు మరణం సంభవించింది.

న. వ్య: అలాగనాపాపం.

మాన: ధర్మదేవత నా జీవితాన్ని నాకుమళ్ళీ ప్రసాదించింది. కాని మావాళ్లు నా శరీరాన్ని దహనంచేసివేశారు. నిన్న రాత్రొంతా నేనెంతో మూతనపడ్డాను. ఒక చచ్చిపోయిన గబ్బిలం శరీరంలో ప్రవేశించాను. గబ్బిలంగా బతకడం ఎంతకష్టం. చాలాసేపు ఒక చెట్టు కొమ్మని పట్టుకొని వేలాడేను. నూతిలో ఒక కప్ప చచ్చిపోయివుంది. పోనీ అని దాని ఒంట్లోదూరేను. కప్పబతుకు, అందులోకీ నూతిలోనికప్పబతుకు అదీ ఉక్కిరి బిక్కిరిగానే వుంది. నాకు మిగిలిన అయిదేళ్ళూ నా బతుకు నేను బతుకక ఇంకో జంతువుని ఎందుకు కావాలి నేను?

న. వ్య: పోనీ మనిషిగానే బతకలేకపోయావా? మాట వరసకి భూలోకంలో మనుష్య కళేబరాల కేం తక్కువ? అనుక్షణం ఎందరు మరణించడంలేదు.? కాశ్మీరంలో, మలయాలో, జావాలో

మాన: ముప్పయి అయిదేళ్ళు నేను నేనుగా జీవి



చాను. నా శరీరంలో సమాధానపడ్డాను. అదిమాని ఇంకొకరి బతుకు నేనెలా బతగ్గలనుచెప్పు?

వాడి అలవాట్లు వాడి ఆలోచనలు అన్నీ వాడివే పోనీ ఎలాగో కష్టపడి వాటినే అవలంబిస్తా ననుకో, అప్పటికీ నాది అబద్ధం బతుకే అవుతుంది.

న. వ్య: ఎక్కడో జరిగిన ఒక్క తప్పునల్ల ఎంత ఇబ్బందిలో పడ్డావునువ్వు! నీకు సాయపడాలని వుంది నాకు. నువ్వు నాకే లంచాలూ ఇన్వనక్కరలేదులే. నీకేం సహాయం కావాలోచెప్పు. నీ శరీరాన్నిమాత్రం చూపించమనకు.

మానవుడు. ధర్మదేవతని చూపించు.

న. వ్య: ఆవిడమాత్రం ఏం చెయ్యగలదు? ఆవిడేకాదు ఎన్వరూ యిక నీ శరీరాన్ని నీకివ్వలేరు.

మాన: దేవతలకికూడా అసాధ్యమైన కార్యాలున్నాయా?

న. వ్య: మానవుడివి కాబట్టి నీకు దేవతలశక్తిమీద విపరీతమైన విశ్వాసం వుండడం సహజమే. కానిదేవాదిదేవులు కూడా పురోగమనశీలమైన కాలాన్ని వెనక్కి మళ్ళించలేరు. కావాలంటే నీకు ధర్మదేవత దర్శనం యిప్పిస్తాను. లేదా ఇంకేదేనా సహాయం కావాలంటానా? చెప్పు, చేస్తాను.

మాన: అఖిల్లేదు. ఆవిడని చూపిస్తే చాలు. ఆవిడ నాకేదో దారి చూపిస్తుంది. ధర్మదేవత ఏం చెయ్యమంటే అది చేస్తాను.

న. వ్య: అయితే పద.

(పావు నిమిషం జంత్రసంగీతం)

(ప్రకటన: నవ్విన వ్యక్తి, అసగా ఆనందం, తనవాగానం ప్రకారం శరీరంలేని మనిషిని న్యాయమూర్తి సమక్షానికి తీసు కెళ్ళాడు)

మాన: ధర్మదేవతా! నిన్ను సందర్శించడానికి నేను ప్రచండమైన తపస్సుచేశాను. వర్ణనాతీతం నేను పడుతున్న క్షోభ.

న్యాయ: మళ్ళీ వచ్చావెందుకు మానవుడా? ఈ మారు నువ్వు తెచ్చిన అభియోగం ఏమిటి?

మాన. నా శరీరం దగ్ధమైపోయింది. నేను నిలవడానికి నీడలేదు. మారిచ్చిన అయిదేళ్ళూ తీసుకున్నా తీసుకోండిగాని. నిరాశ్రయంగా నన్నీ అనంతవిశ్వంలో పరిభ్రమించ సవ్యకండి.

న్యాయ: మొదటిసంగతి ఆ అయిదేళ్ళూ నేనిచ్చినవి కావు. రెండోది వాటిని తీసుకొనే శక్తిగాని, అధికారంగాని నాకులేవు.

మానవుడు: మరి నన్నిప్పుడేం చెయ్యమన్నారో మీరే చెప్పండి. జీవితంనుంచి నేనొక కాండిశీకుణ్ణయిపోయాను. ఇంకొకడి బతుకు నేను బతక లేను. ఎందుకు నాకీ అయిదేళ్ళు?



న్యాయ: పోనీ, ఇది చెప్పు. ఇంకో కొత్తబతుకు ప్రారంభిస్తావా?

మాన: అంటే? నాకు బోధపడలేదు. ఈ అయిదేళ్ల కాలంలో ఇంకో కొత్తబతుకు ఎలా సాధ్యమవుతుంది నాకు?

న్యాయ: అయిదేళ్లే అన్న పరిమితి తొలగిస్తాను. నీయిష్టం వచ్చిన శరీరంలో నువ్వు ప్రవేశించు.

మా: వద్దు తల్లీ వద్దు. నన్నీ జన్మదుఃఖపు చెరనుండి విడిపించు

న్యాయ: జన్మరాహిత్యమే! అదిమాత్రం నన్నడక్కు. ఆనరం నేసిన్వలేను. నీకో జీవితాన్నిన్వగలను. నీకో శరీరాన్ని చూపించగలను. అంతేగాని జన్మ రాహిత్యాన్ని ప్రసాదించే శక్తి నాకు లేదు.

మాన: దేవతలు తమ ఆశక్తిని నాదగ్గర చెప్పకుంటున్నారంటే, నవ్వాలో ఏడవాలో నాకు తెలియలేదు. కాని య్యండి, జరిగిన పొరపాటేదో జరిగిపోయింది. నేను భూలో కానికి పోతున్నాను. ఏదోఒక శరీరంలో దూరుతాను. ఏదోఒక బతుకు. ఎలాగో ఒకలాగ బతుకుతాను. ఎప్పుడూమీరు పిలిపించుకుంటే అప్పుడు వస్తాను. ఇప్పుడునాకు బోధపడింది. నేను మీ చేతిలో ఎలా ఆట వస్తువునో, ఇంకొకడి చేతిలో మీరు అలా ఆటవస్తువులు. ఆ ఇంకొకడు మరొకడిచేతిలో. ఆ మరొకడు వేరొకడి చేతిలో. ఇలాగ ఇది అనంతం.

న్యాయ: సృష్టి రహస్యం అంతా ఇంతే. ఇక చెప్పు మానవుడా. ఏ శరీరంలో ప్రవేశిస్తావు?

మాన: అన్ని శరీరాలూ ఇప్పుడు నాకొకటే. దేవతల్లోనూ మానవుల్లోనూ కూడా నాకు నమ్మకం. పోతోంది.

న్యాయ: ఓయి మానవుడా, నువ్వు దేవతలని నమ్మకపోతే పోయావుగాని మానవత్వంమీద విశ్వాసాన్ని మాత్రం పిసరించకు. నిజమే. నీకు దేవతలవల్ల అన్యాయం జరిగింది. ధర్మదేవతని నేను తమింపమని కోరుతున్నాను. మానవుడా! దేవతలు నీ తమాషణ కోరుకుంటున్నారు. తమింపవూ?

మాన: ఎంతమాటన్నావు తల్లీ. ఇదిగో చేతులు జోడించి మొక్కుతున్నాను. ఈ అల్పమానవుడా దేవతలను తమింపవలసినవాడు. అంతమాట అనకు తల్లీ. నాకు సెలవిప్పించు, నేను భూలోకానికి పోతాను.

ధర్మదేవతలు: ఇందుచేతనే దేవతలు మానవుని ప్రేమిస్తారు. ఈ హృదయవైశాల్యాన్ని చూచి! ఓ నరుడా నీకు నరమిస్తున్నాను. నీకు ఎవరిలాగ బతకాలని వుండో కోరుకో.

మాన: నాకు నాలాగతప్ప ఇంకోవిధంగా బతకాలని లేదు. అది అసాధ్యమని తేలిపోయింది. ఇక ఏ బతుకైతేనేం? ఎలాగూ కొత్తజీవితం ప్రారంభించాలి. కాబట్టి సరికొత్త జీవితమే మొదలుపెడతాను. నన్నో అమ్మ కడుపులో పారెయ్యి తల్లీ. అదేనేను కోరేవరం.

ధర్మ: అదిగో మళ్ళీనాకు లేనిశక్తి సామర్థ్యాలని నాకాపాదిస్తున్నావు. నిన్ను తిరిగి నేను సృష్టించలేను. శిశువుగా జీవితాన్ని ప్రారంభిస్తానన్నావు. కనుక ఇదుగో విను. నీకు పూర్ణాయుర్దాయం ఇస్తున్నాను. ఈ తీణంలో భూలోకం



లో ఒక అమ్మాయి ప్రసవిస్తోంది. కాని ప్రాణంలేని శిశువు అది. అతికష్టమైన వైద్యుడు ఆ శిశువుని పైకితీశాడు. ఆ బిడ్డ శరీరంలో నువ్వు ప్రవేశించి బ్రతుకుని ప్రారంభించు.

మాన: మహాప్రసాదం దేవీ.

(అరనిమిషం జంత్ర సంగీతం)

౫

ప్రకటన: భూలోకంలో, ఆంధ్రదేశంలో, ఒక ప్రసూతి. వైద్యశాలలో ఆపరేషన్ గది. ఒక అమ్మాయి మృత శిశువును ప్రసవించింది. క్లోరోఫారం సిద్దమైంది మేలుకుంటోంది. చిన్న మూలుగు. పక్క పెద్ద డాక్టరు నిలుచున్నాడు. మిగిలిన వాళ్ళు కొంచెం దూరంగా ఉన్నారు.

డాక్టరు: భయంలేదమ్మా. నీ కేం ప్రమాదం లేదమ్మా. అంతా అయిపోయింది.

అమ్మాయి: (నీరసంగా) ఏ మయింది. డాక్టరుగారూ! నా బిడ్డను చూపించరా?

డాక్టరు: చూపుగానిలే అమ్మా! మొనటనీవు విశాంతి తీసుకో

అమ్మాయి: ఇది చెప్పండి డాక్టరుగారూ? ఏం పిల్ల? మొగాడా, ఆడదా?

డాక్టరు: పిల్లడేనమ్మా. కళ్ళు మూసుకో. అటు చూడకు

అమ్మాయి: అబ్బాయి కదలేమండీ! ఏడుపు వినబడదేం?

డాక్టరు: ఏం చెప్పమంటావమ్మా? నువ్వు ధైర్యంగా వుండాలి.


అమ్మాయి: చెప్పండి. ఫరవాలేదు. చెప్పండి. అబ్బాయి చచ్చిపోయాడు, అంతేనా?

డాక్టరు: ఇంకా ఆశలేక పోలేదు. మా ప్రయత్నాలు మేం చేస్తాం. కళ్ళు నూసుకుని పడుకోఅమ్మా. మాట్లాడొద్దు కదలవద్దు మెదలవద్దు.

అమ్మాయి: (దుఃఖంగా) నాకు తెలుసు. చచ్చిపోయాడు. లాభంలేదు. చచ్చిపోయాడు.

మానవుని గొంతుక: నేను చచ్చిపోలేదు. నమ్మండి నేను బతికే ఉన్నాను.

(శిశువు రోదనధ్వని కెవ్వమని వినిపించి క్రమంగా ఫేడ్‌ౌట్.)





# అనంతర యాత్ర

ప్రకటన: కాలం అంతా ఒకటేగాని అందరికీ ఒకటి కాదు. జీవిస్తున్నవారి కాలం వేరు. మరణించినవారి కాలం వేరు. గర్భంలో ఉన్న శిశువుదొక కాలం. ఇంకా గర్భస్థంకేని జీవి దింకో కాలం. స్త్రీమరులోనో, విమానంలోనో ప్రయాణం చేస్తున్నవాడికీ, నిద్రపోయి కలలు గంటున్నవాడికీ, మతిపోయిన వాడికీ, వైరాగ్య నైరాశ్యాలవల్ల కాషాయం ధరించిన వాడికీ, కాలం ఒకేవిధంగా గడవదు.

( రైలుబండి చప్పుడు ప్రారంభం )

తత్వశాస్త్రాధ్యాపకుడు శ్రీరంగారావు రైలుబండిలో ప్రయాణం చేస్తున్నాడు. నిద్రపోతున్నాడు. అతడుకాక ఇంకా ఆ మొదటి తగగతి పెట్టెలో ఇద్దరుమాత్రం ఉన్నారు. కాంతం, సరళ.

కాంతం: టై మెంతయింది సరళా?

సరళ: సారీ. నావాచీ అగిపోంది.

కాంతం: ముసిలాడు చేతిని వాచీతోనే నిద్రపోతున్నాడు. చూడెంత టైమయిందో!

సరళ: మర్యాదగా మాట్లాడు కాంతం. ఆయనెవరో తెలుసా?

కాంతం: ఎవరైతే మనకేం? అయినా ఎవరు?

సరళ: ఆ సూట్ కేస్ మీద పేరుచూడు.

కాంతం: ఎ. యస్. రంగారావు. ఇంకో యస్. తక్కువ!

సరళ: షట్! ఈయన చాలాగొప్పవాడు. మావారెప్పుడూ ఈయన్ని గురించే చెబుతూంటారు.

కాంతం: సరే. ఒప్పుకున్నాం. టైమెంతయిందో చూడమంటే—

సరళ: ఆరు.

కాంతం: ఎప్పుడో ఆగిపోయిన నీ వాచీలో కాదు. అదుగో ఆవాచీలో, ఎంతయిందో చూడవే?

సరళ: నీవాచీ యేంచేశావ్? పెట్లో పెట్టేశావుకదా? ఏం అజ్ఞాగత!

సరళ: అక్కయ్యాయ్!

కాంతం: ఏమిటే అది? నిర్ఘాంతపోయావ్?

సరళ: ఈయన వాచీకూడా ఆగిపోయింది?

కాంతం: మంచి పని చేసింది.

సరళ: కాదే. సరిగ్గా ఆరుదగ్గరే ఆగిపోయింది.

కాంతం: అయితే ఏమంటావు?

సరళ: ఏమీలేదు. ఎందుకేనా మంచిది. నీవాచీకూడా చూడు. నాకేమిటో భయం వేస్తోంది.

కాంతం: సూపర్ స్టిషన్! భయమెందుకే! అన్ని వాచీలూ సాయంత్రం ఆరుటంటాల కాగిపోయాయనే; ఈ



రాత్రి ఏదో ప్రళయం వచ్చేస్తుందనే; ఫరవాలేదు నా వాచీ సరిగానే ఉంటుందితే!

సరళ: అయినా ఓమారు పెట్టెతెరచి చూద్దా!

కాంతం: చాదస్తం! చాలారాత్రయింది: ఇక నిద్ర పోదాం.

సరళ: అలాగంటే పనికిరాదు. నాగుండెల్లో పెద్దబెంగ పడింది. ఏదీ నీ తాళం ఇలాఇయ్యి.

కాంతం: ఇవ్వకపోతే?

సరళ: పోనీ నువ్వేతియ్.

కాంతం: చిన్నపందెం వేద్దాం. నావాచీ తిరుగుతూనే ఉంటుందని నేను, ఆగిపోయింటుందని నువ్వు!

సరళ: అబ్బ, తాళం ఇవ్వకపోతే నన్ను చంపుకు తిన్నట్టే.

కాంతం: ఏమిటా ఒట్లూ నువ్వునూ? కావలిస్తే ఇంద.

రంగా: అమ్మాయిలూ! ఇంకా నిద్రపోలేదూ? అర్ధ రాత్రయినట్టుండే... అరే నావాచీ ఆగిపోయింది!

సరళ: నావాచీ కూడా సరిగ్గా ఆరుదగ్గిరే ఆగిపోయిందండీ!

కాంతం: ఊ, నావాచీ కూడా తీసిచూడు! ఇవాళ కాలమే ఆగిపోతుందని సరళ భయం.

రంగా: కాలం ఎప్పుడూ ఆగిపోదమ్మా. ఇక గడియూ

రాల మాటా? మూడు గడియారా లొక్కసారి ఒకేచోట  
ఆగిపోతాయా అంటే అటువంటి సంఘటన అసంభవం అను  
గాని—అతి అతి అతి, అత్యంత—

సరళ: (గట్టగా) అక్కయ్యా! (రైలు ప్రమాదం.  
వెద్ద చప్పుడు. చాలా గల్లంతు. గత కాలగోల )

ఆకాశబాకా రేడియో వార్తలు. గతరాత్రి రైలు  
ప్రమాదంలో గాయపడిన వారిసంఖ్య 24. మరణించిన వారి  
సంఖ్య ఒకటి. మరణించినవ్యక్తి ప్రొఫెసర్ ఫి. యస్....

ఒకగొంతు: చాలు! ఈ వార్తలు, రైలు ప్రమాదం.  
గాయపడ్డవారు, మరణించినవారు! విమాన ప్రమాదం—గాయ  
పడ్డవారు, మరణించినవారు! యుద్ధ ప్రమాదం—గాయపడిన  
వారు మరణించినవారు! ఏదీ ఇవన్నీ మరపించే మంచి  
సంగీతం! (మ్యూజిక్)

రంగా: గణితశాస్త్రరీత్యా కాలం ఆగిపోవడం సంభ  
వమా? అసంభవమా? ఆ అమ్మాయివాచీ నడుస్తోందో ఆగి  
పోయిందో తెలియలేదే? అక్కయ్యా అనిఅరచి కిట్కీలోంచి  
గెంతేసింది. నేను నిద్రపోతున్నానా? మేలుకున్నానా?  
ఇప్పుడు టై మెంతయిందో?

రైలు ఆగిపోయినట్లుండే! స్టేషనుగానీ వచ్చిందా?  
అంతా చీకటిగాఉండే. అరే నావాచీఏదీ? చెయ్యేదీ? శరీరం  
యేదీ?

ఒకగొంతు: ఆ ఒక్కడైనా చచ్చిపోయిందకపోవట.  
షాక్ వల్ల గుండె ఆగిపోయిందట. ఇదుగో పేపర్లోవుంది.



రంగా: నా గురించె మాటాడుకుంటున్నారు.

ఒకగొంతు: ఆ వెళ్ళేలోనే ప్రయాణం చేస్తూన్న అమ్మా యొక్కరై పదిగజాల దూరంలో బురదలో పడిపోయి చెక్కు చెదరలేదు.

రంగా: చేతులో రిస్టువాచీ కూడా ఉందా?

ఒకగొంతు: చేతిని రిస్టువాచీ మాత్రం ఆగిపోయింది. అయితే అది ప్రమాదానికి పూర్వం ఆరుగంటలకి!

ఇంకొకరు: ఈ పేపరువాళ్ళు ఏసంగతీవదలిపెట్టరురా!

ఒకగొంతు: ఈ చిత్రం చూశావా? ఆ పిల్ల చేతిలో ఇంకో రిస్టువాచీ ఉందట. దానిముఖం—

ఇంకొక: చాలెదూ!

రంగా: చంపేశాడు! ఈసారి నేను నిజంగా చచ్చి పోయాను! ముఖం తిరుగుతున్నట్టా? తిరగనట్టా? ఏయ్ పేపరు చదువుతున్న మనిషీ! నిన్ను నిన్ను బతిమాలుకుంటాను. చెప్పవూ? దానిముఖం—

ఒకగొంతు: మూడుముఖం. పడ్డాక ఏలుకోక ఏం చేస్తాడంటా?

రంగా: వీళ్ళు మరేదో ధోరణిలో పడ్డారు. లాభం లేదనుకుంటాను. అయినా అరిస్తే?—అరుస్తాడు—ఏయ్ అబ్బీ!

ఒకగొంతు: ఛీ! దోమలు! ఒకటే సంగీతం. మీ యింటినిండా ఇన్ని దోమలేమిటి?

రంగా: నేను దోమకన్నా హీనం! దోమకు ప్రాణం

ఉంది. నాకులేదు. లేదని బెంగకూడాలేదు. గాని టై మెంట్ యిండో తెలిస్తేనా?

ఒకగొంతు: అబ్బో చాలా టై మయింది. ఇక నేనింటికి వెళ్ళాలి.

ఇంకొక: ఏం ఇప్పుడేమంత మించిపోయింది. కాఫీ తాగిపోవచ్చు. ఒసే!

రంగా: కాఫీ తాగాలన్న తాపత్రయం ఒకటి వూదిలి బొయింది, చచ్చిపోవడంలో చాలా హాయింది. కాఫీ ఒకటే అన్నమాటేమిటి? తిండి తిప్పలూ అఖరేదు. ఇల్లూ వాళ్ళీ అనవసరం! బట్టలు వేసుకోవాలన్న బెడదేలేదు. నా టయుం ఎప్పుడూ సమయానికి కనబడేది కాదుకదా! సమయం! సమయం! ఏమిటో జాపకం వస్తోంది! ఏమిటి చెప్పా! ఆఁఅదే! ఇదే మిటి నేనెక్కడికో తేలిపోతున్నాను? ఏమిటి జాపకంవచ్చిందీ? ఏమో! మరచిపోయాను.

(సానుభూతి సభలో) ।

ఉపన్యాసకుడు: సోదర సోదరీ మణులారా! మన మిప్పుడు ప్రొఫెసర్ రంగారావుగారి మరణానికి సానుభూతి ప్రకటించే నిమిత్తం ఇక్కడ సమావేశమైనాం. రంగారావు నా ప్రాణస్నేహితుడు.

రంగా: పచ్చి అబద్ధం! వీడే కాలేజీలో నాఉద్యోగం పోవడానికి కారణం. అందుకనే నేను కడుపుచేత్తో పట్టుకొని ఉత్తరహిందూ స్థానానికి పోయాను.



ఉపన్యా: రంగారావు మనడిరి వాడైనందుకు నేను గర్విస్తున్నాను. ఆయన ఫిలాసఫీలో నిధి! ఖండ ఖండాంతరాల కాయనపేరు వ్యాపించింది. అతని పుస్తకాలు అర్థం కావడమే కష్టం! నిజా చెప్పాలంటే నాకవి అసలే అర్థంకాలేదు! అసలు నేను రాజకీయవాదిని, జీవితమంతా దేశసేవలో వెళ్ళ బుచ్చాను. నాప్రియమైన పార్టీ నాసేవని గుర్తించి—

రంగా: నిగొడవెనడిక్కాలిరా నాకోసం జరుపు తున్న సభలో నాగురించి మాట్లాడవు? నా పుస్తకాలుమహా మహా వాళ్ళకే అర్థం కావు. నీకు బోధపడలేదని ఏడుపెందుకు! ఛీ! ఇహ నేనిక్కడ ఉండలేను. అంతా నటన! అంతామోసం. జీవించినంతకాలం నేను మానవుల్ని ద్వేషించాను. మరణించిన తర్వాత ఆ ద్వేషం మరింత దృఢపడింది. మరిణం ఎంతమధురంగా ఉంది! ఏ కోరికాలేకుండా చచ్చిపోవడం ఎంతహాయి! ఏ కోరికాలేదూ? లేకేం? ఒక్క కోరికమాత్రం మిగిలి పోయింది. ఆ అమ్మాయి పెట్టిలోంచి తీసిన రిస్టువాచీ తిరుగు తోందా? ఆగిపోయిందా? ఆగిపోతే ఆరుదగ్గరే ఆగిపోయిందా? మూడు వాచీలు ఒక్కమాటు, ఒక్కచోట ఆగిపోతాయా? ఎందుకాగి పోకూడదు? ఎలా తీరుతుందీ నందేహం! ఆ అమ్మా యెక్కడుందో తెలిస్తే బాగుండును!

మగగొంతు: కంగ్రాట్సులేషన్సు మిసెస్ సరళా! చాలా మిరేక్యులస్ గా ఎస్ కేప్ అయ్యేరు!

సరళ: థాంక్ యూ శర్మగారూ, మీ ఆవిడ నింపాదిగా ఉన్నారా?

రంగా: ఈ ఆడవాళ్ళకిదోజబ్బు! ఎదటివాడి పెళ్ళాం  
యోగక్షేమాలు భోగట్లా చేస్తారు! వాచీ సంగతి రానేరాదే  
మిటి చెప్పా?

శర్మ: మీ అక్క చెల్లెళ్ళు రిప్టవాచీలు. పేషన్తో  
కెక్కాయే!

రంగా: థాంక్యూ శర్మగారూ!

కాంతం: సరిగావాచీ పెట్టోంచి పైకి తీసిందో లేదో  
థాం! పెద్ద ఏక్సిడెంట్. రెక్కలోచ్చినట్టు నాకళ్ళముందేఎగిరి  
పోయింది. నేను కూర్చున్నదాన్ని కూలబడ్డాను. చిన్న  
గాయాలు తగిలాయి.

సరళ: పాపం! రంగారావుగారిది వీక్ పోస్ట్. లేకపోతే  
ఆయన బతికుండేవాడే.

శర్మ: కేజుఆలిటీస్ లేకపోతే ఏక్సిడెంట్ ఏమిటి?

సరళ: వేళాకోళాలొద్దు శర్మగారూ! రంగారావుగా  
రంటే నాకెంతో గౌరవం! ఆయన దురదృష్టానికి నేనుచాలా  
విచారిస్తున్నాను.

రంగారావు: ఏమీ విచారం అక్కర్లేదు. నేను నిశ్చే  
పంలా గున్నాను. నాసంగతి కేం? ఆ వాచీమాట చెప్పు.

కాంతం: వాచీ చూడానికి ముందు మామధ్య ఎంత  
రభస పెరిగిందనుకున్నారు! ప్రోఫెసరు వాచీ ఆరుదగ్గిరాగి  
పోయింది! దీని వాచీకూడా. బైఎస్ట్రెస్కో ఇన్స్డెన్స్. ఆరు  
దగ్గిరే ఆగిపోయింది. పెట్టోవున్న నా వాచీ చూస్తానని—

సరళ: హ్యూ! ఫాదర్: శర్మగారూ: ఈయన మానాన్న. నాన్నా: ఈయన బి. యే. లో నా క్లాస్ మేట్ శర్మ. నన్ను కంగ్రాట్సులేట్ చెయ్యడానికొచ్చారు.

రంగా: ఈ నాన్న ఇప్పుడే రావాలి? ఇక మళ్ళివీళ్ళు వాచీసంగతి మాట్లాడరు? ఎలా తెలుస్తుంది? ఏం సాధనం?

శర్మ: తుమించాలి! భోంచేసే వొచ్చాను.

రంగా: అక్కయ్యా అని అరిచిందికదా అందులో కూడా ఆరే అయిందేమో? లేక రైలుపెట్టెబోల్తాపడుతున్నందువల్ల అరిచుండ కూడదూ?

శర్మ: ఔనండీ. ఆమెరికా అంటే నా కేమిటో అసహ్యం. బ్రిటనులోనే చదవాలనుంది.

సరళ: శర్మగారో చిన్న పింక్ సోఫలిస్టు నాన్నా!

ప్రకటన: చచ్చిపోయిన ప్రాఫెసరు రంగారావుచాలా సేపుఅక్కడే తచ్చాడాడు. కానిమళ్ళి వాచీమాటఎవరూ ఎత్త లేదు. కాలం ఇందాకా నేను చెప్పినట్లు, అంతా ఒకటేకాని, అందరికీ ఒకటి కాదు. మరణించిన రంగారావు జన్మించబోయే శిశువుల కాలంలో ప్రవేశించాడు.

(చల్లని నేపథ్య సంగీతం)

పిల్లల గొంతు తాతయ్యా: తాతయ్యా!

రంగా: మీరంతా ఎవరరా!

ఒక పిల్లడు: మేం పుట్టబోయే పిల్లలం తాతయ్యా!



భూమ్మిద బతక బోతున్నాం. బతకడం ఎంతో బాగుంటుంది కదూ?

రంగా: బతకడం బాగుంటుందని ఎవరు చెప్పారు. నన్నడగండి! అరవయ్యేళ్ళు బతికిన వాణ్ణి. బతకడంలో వున్న బాధలన్నీ చెబుతాను.

ఇంకొక పిల్లడు: ఊపిరి తియ్యడమే ఎంతో సుఖమనీ, సులభమనీ అంటారు నిజమేనా తాతయ్యా?

రంగా: క్షయరోగం అన్న పేరెప్పుడైనా విన్నారూ? ఊపిరి తియ్యడం ఎంతసుఖమో ఎంత సులభమో క్షయరోగి గుల్మి అడగండి. భయంకరమైన క్షయవ్యాధికి భూలోకంలో ఏటేటా కోటానుకోట్ల మంది బలి అవుతారు. సరేనా? ఇంకో ప్రశ్న అడగండి!

ఒక పిల్లడు: బతికుంటే మంచి మంచి వస్తువులు తినొచ్చు కాదూ? రకరకాల పళ్ళూ, వేడి వేడి అన్నం, లడ్డూ జిలాబీ, హల్వా, ఇడ్లీ, ఉప్మా, దోసె.

రంగా: ఆ గబ్బాయ్ ఆగు. అజీర్ణం అన్నమాటెప్పుడైనా విన్నావ్? అబ్బ. అన్నిరోగాలకి అదేమూలం. భూలోకంలో తిన్నది జీర్ణించుకోలేక బాధపడుతున్న వాళ్ళున్నారు. తినడానికి తిండిలేక దేవురిస్తున్న వాళ్ళున్నారు. తినడమూ బాధే. తినక పోవడమూ బాధే.

ఇంకొక పిల్లడు: జీవించడం అంటే ప్రేమించడం అన్న మాట: నిజమైన ప్రేమని అనుభవిస్తే అంతకుమించిన స్వర్గం లేదంటారు నిజమేనా?

రంగా: అబ్బో: చాలా పెద్దమాటలాడు తున్నావ్. నేనోటి చెబుతాను విను? ప్రేమేకాదు, ఏ అనుభవమైనా, అనుభవించి సంతసేపే ఆకర్షణ. కాని ఆ తర్వాత యాతనే అనుకోండి! అన్ని అనుభవాల్నూ చవిచూసిన నేనుచెబు తున్నాను వినుకోండి.

ఒక పిల్లాడు: మీరెంత తెలిసిన వాళ్ళయినా మేము స్వయంగా అనుభవించకుండా మీ వ్యాఖ్యానాలతో ఎలా తృప్తిపడగలం తాతగారూ:

ఇంకొకడు: ఇతడు చచ్చిపోయాడురా: చచ్చిపోయిన వాడు బతకడం మీద మాట్లాడితే ఇలాగే ఉంటుంది.

రంగా: అయితే వెళ్ళండి: పుట్టండి: ఆ భూలోకంలో పడండి: మీ అంతట మీరే తెలుసుకోండి: నేను చెబుతే నమ్ముతారా? అన్ని అనుభవాల్నూ అయినతర్వాత అప్పుడే తెలుస్తుంది వెళ్ళండి. శరీరాలు ధరించండి. ఎవరి శరీరాలలో వాళ్ళు ఎవరి కాలం పొడుగున వాళ్ళు జీవించండి. కాలం కాలం మరచిపోయిందేదో జ్ఞాపకం వస్తోంది వాచీ. వాచీ! మూడో వాచీ! అందులోకాలం సాయంకాలం ఆగిపోయిందా లేదా? ఎలా తీరుతుందీ సందేహం?

ప్రకటన: ఈ సందేహం తీరదు. రంగారావు అనంతర యాత్ర అనంతంగా సాగిపోవలసిందే.

# సుప్తాస్థికలు

పరిత్రాణాయ సాధూనాం । వినాశాయచదుష్కృతాం  
ధర్మ సంస్థాపనార్థాయ । సంభవామి యుగే యుగే.

శిష్టమానవ రక్షణ స్థేయకొరకు । దుష్టమానవ నాశనో  
ద్యోగమునకు  
ధర్మ సంస్థాపనము నిమిత్తము ధరిత్రి । యుగయుగమ్ముల  
యందు నే నుద్భవింతు.

ప్ర క ట న

సుప్తాస్థికలు: నిద్రపోతున్న ఎముకలు. ఎముకలునిద్ర  
పోతాయా? ఏమో. పోనీ, నిద్రిస్తాయనే అనుకుందాం.  
నిద్రించడం తప్ప మరేమీ చెయ్యలేవనే అనుకుందాం. నిద్ర  
స్తాయి కాబట్టి కలులు కూడా కంటాయా? ఏమో ఒక కవి  
యిలా అన్నాడు.

క వి

అవి ధరా గర్భమున  
మానవాస్థికా పరంపరలు!  
సుప్త నిశ్శబ్ద సంపుటములు!  
అటనొకే దీర్ఘ యామిని!  
ఆ విశా శ్మశాన శయ్యకు  
ప్రాతః ప్రసక్తి లేదు!



ఆయగమ్యతమో రహస్యాంగణాన .  
తాండవించును

మృత్యు శైతల్య మొకటె  
అవి నితాంత హేమంత

హృదంతరంత రనుభవాళి  
ఘనీభవించిన సమాధులు.  
ఆ మనుష్యాస్థికలు

నిద్రలో మునింగి  
సంచరించును భైరవన్వప్నవీధి  
అవిచలించును తమ

చర్మ కవచ మెప్పుడొ  
బ్రతికిన దినాల  
తలపోత బరువుచేత

నా కనుంగవ కన్నీళ్లు లైకరంగు  
నవి యెనర్చెడు నీర వాహ్వసమెరిగి  
ఇంత శోషిలునేలొ

నా హృదయ పుటము

వణకునేటికొ నా అస్థిపంజరమ్ము.

ప్ర క ట న

అస్థికలు, సుప్తాస్థికలు! అయితే? అదా! సుప్తి. రాత్రి.  
చీకటి—నిశ్శబ్దం మరణం! ఎముకలు మరణానికి చిహ్నం  
కాబోలు. ఎవరి మరణం, ఏమిటిదంతా? ఇదంతా దేన్ని

గురించి? ఏదో ఉపద్రవం సంభవించినట్లు ఏమిటా రోదన  
నాదం? ఏం జరిగింది? అలా కొట్టుకుంటున్నాయేం మీ  
గుండెలు? ఏం ఘోరం? ఏం విపత్తు? ఎవరు పోయారు? ఏమి  
టిదంతా? ఎవరు? ఎవరో మీ ఆత్మలకన్న ఆత్మకూడా ఆపుకూడా  
ఎవరో మహాపుడో, మహాత్ముడో మీకు దూరం అయి  
పోయాడా? ఎవరికీ కనబడకుండా ఎక్కడికో వెళ్ళిపోయాడా?  
ఇదంతా యేమిటి? ఎందుకీ యేడుపులు?

### విషాద కంఠాలు

ఏమని చెప్పమంటావు  
ఎందుకేడుస్తున్నామో?  
ఎందుకేడుస్తున్నామో  
ఏమో మాకే తెలియదు!  
ఏమిటిదంతా అంటానా?  
ఏమో మాకూ తెలియదు!  
ఎవరు? ఎందుకు? ఏమిటి?  
ఇవన్నీ మాకేం తెలియదు.  
ఎప్పుడు? ఎక్కడ? ఎలాగ?  
ఏం ప్రశ్నలయ్యా! ఇవి?  
నోరులేని గాలి నడుగు,  
ఆవులించిన ఆకాశాన్నడుగు!  
ఔను! ఘోరమే జరిగింది!  
అనుకోనిదే నిజమయింది.

ఎందుకా ఏడుస్తున్నాం అని  
 ఇంకా అడుగుతున్నావా?  
 ఒకళ్ళూ ఇద్దరూ కాదు  
 ఒక కుటుంబం ఊరూ కాదు  
 ఒక నగరం ఒక రాష్ట్రం కాదు  
 ఒక దేశం ఒక ఖండం కాదు  
 సమస్త ప్రపంచం నేడు  
 సమగ్రదుఃఖంలో మునిగిందయ్యా!  
 అమేయ మీ ఉపద్రవానిది  
 అంతర్జాతీయ పరిమాణం!  
 ఆమెరికాలో సాహుకారు,  
 ఆఫ్రికాలో నీగో  
 భననంలో మహారాజు  
 ఫ్యాక్టరీలో కూలీ  
 ఒకళ్ళూ ఇద్దరూ కాదు  
 వందలూ వేలూ కాదు  
 ధరిత్రి ఈ కొననించి ఆ కొనకి  
 దద్దరిల్లి పోయిందయ్యా!  
 ఇంకా ఏమని చెప్పమంటావు  
 ఎందు కేడుస్తున్నామో!  
 హిమాలయం మా  
 హృదయభారం!  
 గంగానది మా కన్నీళ్ళు!



## ప్రకటన

జౌను జౌను, నా కర్థమవుతోంది. మిమ్మల్ని ఓదార్చడానికి ప్రయత్నించను. అయినా ఇటు చూడండి, ఈ శ్మశాన ప్రశాంతిని! హెచ్చు తగ్గులులేని ఈ మైదానాన్ని చూడండి. మృత్యువు భయంకర మైనదని మీ ఉద్రేకం చెబుతుందేమో కాని ఈ ప్రాంతం ఎంత ప్రసన్నమో ఒక్కసారి ఆలోచించి చూడండి! ఎవరో ఇటువస్తున్నారు.

## సంధ్య

నేను సంధ్యని  
 దివసమ్మునకు వయోధికత  
 ప్రాప్తిచినది  
 తీక్షణ దీప్తు లడంగి దినరాజు  
 కృశియించె!  
 వృద్ధాహ్లా మిడినదీ వెనచేత  
 జనియించి  
 జౌద్ధత్యమునచే అహర్నితన్  
 మ్రింగితిని;  
 ఈ నా భవనమ్ములోకానంద  
 మొసగునా?  
 ఏ నెప్పటికి కూడ ఇటు  
 వికాసించునా?  
 నా కే నిముసమేని

లేకుండునా మృతి  
ఇట మాయమైన నాకెట  
సమున్నేషమో?

అంధకారం

నేను చీకటిని  
ఈ దివారోచిస్సుధా  
ధామముం గూల్చి,  
ప్రాదుర్భవించి నే  
బయలుదేరినయంత-  
జగతి యేమోకాని  
నగవే మరచిపోయి,  
వగపుచే నిట్టూర్చి,  
వనటాచే తపియించు:  
నా మేలి ముసుగులో  
సలుపు లూరెడు నంట,  
నామీద జగతి కింతయు  
ప్రేమలేదంట !

నక్షత్రం

నేను నక్షత్రాన్ని.  
నీలోత్పల నికాశ  
మీ నిశీధమునుండి  
ఎలుగెత్తి యేడ్చు  
వెందుల కంధకారమా?

వాగులైనా ప్రేమ  
 నరియించు నేనిన్ను,  
 స్వాగతమొసగు  
 నాశాగంధ వాయువుల్!  
 నిలువలేనే నీవు  
 నిలిచియుండని వేళ!  
 వెలుగలేనే నీవు  
 విస్తరిల్లని వేళ!  
 నీ కాటుకలచేత నాకనుల్  
 వికసించు!  
 నీకు నేనే నాకు నీవే  
 ఈ లోకాన!

ప్రకటన: మృత్యువు జగద్విజేత కావచ్చును. కాని  
 మరణాన్ని ప్రేమ జయిస్తుంది.

ఒక గొంతు: సకల ప్రాణులనూ సమానంగా ప్రేమించ  
 గలిగిన వ్యక్తికి మరణమా? ఇది నిజమని ఎలా నమ్మడం?

రెండవ: పుష్పక విమానంలోవలె అతని హృదయంలో  
 ఎంద రధివసించినా ఇంకా స్థలం ఉండనే ఉంటుంది.

మూడవ: ఎన్ని గ్రంథాలు చదివివా మానవ మేధ  
 స్సులో ఇంకా కొత్తభావాలకి తావున్నట్లు.



బృం ద గీ తి

చీకట్లతోటలో కన్నీటిలోయ  
కన్నీళ్ళ లోయలో, కారుణ్యరేఖ.

పాపాల కోసలో  
పసిపాప నవ్వు  
చీకట్ల కోటలో  
చిన్నారి వెలుగు  
మృత్యు నిశ్శబ్దాన  
మృదు జీవ రవళి  
ఎముకల నిద్రలో  
ఇంపైన కలలు.

ప్రకటన: అదుగో! అదుగో! అటు చూడండి.  
భయంకర చితాన్ని జ్వాలలనుండి పైకి లేస్తున్న ప్రశాంత  
తేజాన్ని చూడండి! అతని భౌతిక శరీరం అగ్ని కాహుతి  
అయింది. అతని అనశ్వరాత్మ ఆకాశాల నాకరించింది.

బృం ద గీ త

అతడు సామాన్య వ్యక్తి  
అత డసామాన్య వ్యక్తి  
తృణం కన్నా తేలిక  
మేరువు కంటే ధీరుడు!  
అగర్భ శ్రీమంతుడు!  
నిత్య దరిర్ర నారాయణుడు

వయస్సుమీరిన బిడుగు,  
 వయస్సులేని నిసువు!  
 అన్యాయం సచుక్షంలో  
 ఆగ్ర మహాదగ్రమూర్తి  
 చరాచర ప్రపంచానికి  
 క్షమా మార్గదర్శి  
 అత్త డిప్పుడు లేడు  
 అత డెప్పుడూ ఉన్నాడు  
 అమరత్వం అందుకున్న  
 అతనికి మా నతులు!

ప్రకటన: అరే! ఎవరూలేరే? ఎంత శూన్యంగా  
 వుందో ఈ స్థలమంతా? ఏదీ చితి, ఏదీజ్వాల? ఏవీ అస్థికలు?  
 ఏవీ బూడిద? ఏవీలేవే? అన్ని వస్తువులూ తమ ఆకారాన్ని  
 పరిత్యజించినట్లుండే? అంతా శూన్యాకాశం! నిర్జన నిర్జీవ చిరు  
 పాధిక నిశ్శబ్దం! (క్షణం నిశ్శబ్దం) ఈ ని ర వ ధి క  
 నిశ్శబ్దంలో.... ఏమిటా గుసగుసలు. వెలుగూ చీకటికాని,  
 బుద్ధికి కంటికి అందని ఈ విచిత్రాకాశపథంలో ఒక సోదర  
 తార సహస్రకోటి యోజనాల దూరంలో ఉన్న ఇంకొక  
 సోదరీ తారతో సంభాషిస్తోంది.

౧వ తార: అక్కా! ఒసేచుక్కా!

౨వ తార: ఏం తమ్ముడూ!—

౧వ తార: అదేమే అలా తుల్లి పడి లేచావా?

అవ తార: ఏంలేదు. నిద్రపోదూ!

౧వ తార: మరి నువ్వెందుకు మేలుకున్నావు?  
ఎందుకే అలా వణుకుతున్నావు?

అవ తార: ఏంలేదు. పడుకుందూ, ఏమిటో  
నిద్రలో వినబడింది.

౧వ తార: ఏమిటే అక్కా, ఏమిజరిగిందేమిటి?  
ఏం వినబడింది నీకు?

అవ తార: అబ్బ! ఏంలేదు పోనిదూ!

౧వ తార: కాదే, చెప్పవే?

అవ తార: ఏముంది లెద్దూ, ఎక్కడో భూగో  
ళంలో, మినుకు మినుకుమనే భూగోళంలో, సర్దిగ్గా కనబడి  
కనబడని భూగోళంలో—

౧వ తార: ఆ—ఆ, ఏమయిందే?

అవ తార: భూగోళం మీద హస్తినాపురం అనే  
ఊరుంది. దాని ప్రస్తుతం పేరు నాకు తెలియదు....  
వింటున్నావా?

౧వ తార: ఆ—వింటున్నాను. హస్తినాపురం  
అనే ఊళ్లో—

అవ తార: నాలుగు సార్లు రివాల్వరు పేలుడు విని  
పించింది.



౧వ తార: రివాల్వరా? రివాల్వరంటే ఏమిట?

౨వ తార: రివాల్వరంటే తెలియదా? ఆటం బాంబుకి ముత్రాత.

౧వ తార: ఆటం బాంబు అంటే ఏమిటి?

౨వ తార: అబ్బ ఊరుకుందూ! నీప్రశ్నలకు జవాబు చెప్పలేక పోతున్నాను.

౧వ తార: పోనీలేవే, అక్కా! పోనీ, ఇదిచెప్పు! నాలుగు మోతలు వినడంవల్ల నా నీకు నిద్రాభంగంఅయింది?

౨వ తార: కాదు తమ్ముడూ! వినమరి! ఆ రాక్షస ధ్వనుల నాల్గింటినీ మరోనాలుగు అక్షరాలు, రెండు రెళ్ళు నాలుగక్షరాలు ఎదుర్కొన్నాయి! ఎంతపెద్ద యుద్ధమవు కున్నావు? ఇప్పటికీ జరుగుతూనే ఉంది! హింసకీ అహింసకీ యుద్ధం! అబ్బా, ఇంకా వినబడుతూనే ఉంది! ఎలా కొట్టుకుంటున్నామో నా గుండెలు!

౧వ తార: ఏమిట ఆ అక్షరాలు నాలుగూ?

౨వ తార: “హారాం! హారాం!” అని.

౧వ తార: అంతేనా అక్కా? అంతేనా? నాలుగు మార్లు రివాల్వరు చప్పుళ్ళు “హారాం హారాం” అనే గద్గద స్వరాలు! అంతేకాదూ, అంతేనా?

౨వ తార: అంతే అనా అడుగు తున్నావు తమ్ముడూ! అలా ఆవలిస్తున్నావేం?

౧వ తార: అబ్బా, నిద్రొస్తోందే!

౨వ తార: నీ కెలా నిద్రపడుతోందిరా తమ్ముడూ  
(పరిత్రాణాయ సాధునాం...)

# విదూషకుడి ఆత్మహత్య

ప్రయోక్త:

మన విదూషకుడి పేరు మందహాసం. అతనికి చిన్నపిల్ల  
లన్నా, క్రాస్ వర్డ్ పజిల్స్ అన్నా చాలా యిష్టం!

ఆటంకం: విదూషకుడి పేరేమన్నారు?

ప్రయోక్త: ఆటంకంగారా? తమ రిలాగ మధ్య  
మధ్యని అడ్డుసవాళ్ళు వేస్తూంటే కథ సాగడం కష్టం.

ఆటంకం: నన్ను తమరించడం భావ్యంకాదు. పరాగా  
విన్నాను. కాబట్టి మరోమాట చెప్పండిని విన్నపం చేసుకు  
న్నాను. అది శ్రీవారి దృష్టిలో మహాపరాధంలా క్కనబడితే  
మరి నేను మాటే ఆణు.

ప్రయోక్త: నేనెవరి వాక్యాంతర్వీక్షా అరికట్టే  
వాణ్ణి, అపహరించేవాణ్ణి కాను. తమరు పోసి, నువ్వు పది  
ప్రశ్నలడగొచ్చు. నేను పది జవాబులు చెప్పొచ్చు. కాని  
చెప్పిందే చెప్పమంటే నాకు చిరైత్తుకొస్తుంది. మళ్ళీ మొదలు  
పెడుతున్నాను. అదే ఆఖరుసారి మొదలుపెట్టడం. మన విదూ  
షకుడిపేరు గడియారం. అతనికి చింతసిక్కలన్నా సీసపద్యా  
లన్నా చాలా యిష్టం.

ఆటంకం: మహాశయా ప్లేటుమా ర్చేస్తున్నారు. ధర్మం  
కాదు. ఇందాక అతని పేరు మందహాసమనీ, చిన్నపిల్లలూ  
క్రాస్ వర్డ్ పజిల్స్ అతనికి చెడ్డ యిష్టమనీ సెలవిచ్చారు.

ప్రయోక్త: అంతా వింటూనే విననట్లు నటించేసిన్నే మనాలి? మందహాసం. అన్నా గడియారం అన్నా ఒకటే అని ఎందుకర్థం చేసుకో కూడదు?

ఆటంకం: బహుశా గడియారం అనేది ఇంటిపేరై వుంటుంది.

ప్రయోక్త: ఉండదని నే నంటున్నా. కాదుటే నీకథ నువ్వే చెప్పుకో. నాన్నా పెంకితనం.

ఆటంకం: లేదు. లేదు. తమరాగ్రహిస్తే ప్రపంచం భస్మమై పోదుగాని నాటకం ఆగిపోతుంది. కానీండి స్వామి వింటున్నాం. ఈ సారి అడ్డంరాను. రెండో ఆఖరిసారి మొదలెట్టండి. అదే కడసారి ఆఖరిసారి.

ప్రయోక్త: మన విదూషకుడి పేరు కుతూహలం. అతనికి మందహాసాలన్నా గడియారాలన్నా మహాయిష్టం.

ఆటంకం: మహా (అ, ( యిష్టం?

ప్రయోక్త: న్యతిరేకార్థంలో అయితే మహా అనిష్టం అనేవాణ్ణి. ఆ మాత్రం వ్యాకరణం తెలియదూ?

ఆటంకం: మహాయిష్టం ఏ సమాసం సార్?

ప్రయోక్త: సంకర సమాసం. ఒప్పుకున్నాం. కాని చెవికి బాగుంది. అందరికీ అర్థమవుతుంది

ఆటంకం: ఒప్పుకున్నాం అని తప్పుకున్నారు. అదే బాగులేదు. కాని ఈ దంతకాష్టం సంగతి చెప్పేరు కారు.



ప్రయోక్త: ఏ దంత కాష్టం? ఈ రాత్రిపూట దంత కాష్టం గొడవెందు కొచ్చింది?

ఆటంకం: మీ రిప్పుడు చెపుతున్న ఆసామీ సంగతి. మీరతనికి మూడు ప్లేస్టే నేను నాలుగోపేరు పెట్టాను. మందహాసం పురపు గడియారం పురపు కుతూహలం మన విదూషకు డేహాతాడు? ఆఖరికి ఆత్మహత్య చేసుకుంటాడా? అది మొదట చెప్పండి.

ప్రయోక్త: అతను ఆత్మహత్య చేసుకోడం అప్పుడే అయిపోయింది.

ఆటంకం: ఎప్పుడు? ఎప్పుడు? నేను వినలేదే?

ప్రయోక్త: నువ్వు వినకుండా ఎన్నో గానసభలుఒరిగి పోయాయి. హరికథలూ, యక్షగానాలూ అయిపోయాయి. నువ్వు విగలేదని రైల్వే స్టాట్ ఫారాలమీద వీడు కొలుపులూ, శాసన సభలో చర్చలూ, పబ్లిక్ టెలిఫోనులో ప్రైవేట్ సంభాషణలూ ఆగిపోలేదు. “మృచ్ఛకటికం” అన్న పేరు విన్నావా?

ఆటంకం: విన్నానుగాని మీ ప్రసంగానికి ప్రస్తుత సందర్భానికీ శుద్ధిమాత్రం సిద్ధించలేదని ముకుళితకరాలతోనే కాక ముక్తకంఠంతో కూడా ఘోషించడం మానలేక పోతున్నాను.

ప్రయోక్త: మానొద్దు. అవశ్యం ఘోషించు.

ఏమన్నావూ? అప్రస్తుతంగా, అసందర్భంగా వుంది నా ప్రసంగం?

ఆటంకం: అవును. కావాలని శకారుడిలాగ మీరు మాట్లాడ దలచుకుంటే తప్ప.

ప్రయోక్త: నన్ను కూడా నువ్వు నువ్వే అను. మీరు బహువచనం. నేను ఒక్కమనిషి. నే. ఏకవచనంచాలు.

ఆటంకం: గౌరవార్థం.

ప్రయోక్త: తేసేటి విందు. దానికేం. ఈ మృచ్ఛ కటికం ఉండే

ఆటంకం: ఉంది.

ప్రయోక్త: ఉందీ?

ఆటంకం: ఉంది. ఉన్నది. ఉన్నయది. ఉండినయది.

ప్రయోక్త: ఉండినయదియకాదు. ఉండెడునదీయును! అన్నటికీ ఇన్నటికీ ఎన్నటికీ కూడా.

ఆటంకం: మీరు-కాదు నీవు. మాటలాడుచున్న యది తెనుగే యటందువా?

ప్రయోక్త: దయచేసి నా మాటల్లో తప్పు పట్టడం మానెద్దూ.

ఆటంకం: వ్యాకరణ గొడవ మొదలెత్తించెవరు?

ప్రయోక్త: మొదలెత్తి తేనేం? పిదప దించెయ్య కూడదా?

ఆటంకం: సరే దించేదాం: ఉభయులం ఇందుమూ  
లంగా యావన్నందికి తెలియజేసే దేమిటంటే—

ప్రయోక్త: యావన్నంది! కర్ణకరోరమైన అపశబ్దాలు  
కానాలని వాడుతున్నావు. శుక్రాక్షి కళేభరాన్నగపటి!

ఆటంకం: త్రైలోక్య ధామోదరా. యావన్నందినికా  
రైస్ జాతీయం. తెలుగువాళ్లు యావన్నందీ యావన్నంది అని  
వాడుతారు. మనం జపం విడిచి లొట్టలు వెయ్యడం మానే  
ద్దామా? వద్దా? విషయం విదూషకుడి ఆత్మహత్య. దానికి  
మనం మాట్లాడుతున్న దానికి యెక్కడా లంగరందలేదు.

ప్రయోక్త: పోనీ ఈ సారి మళ్ళీ తొలినుంచీ ప్రారం  
భించనా?

ఆటంకం: వొద్దు. ఆఖరిసారి నువ్వు ప్రారంభించడం  
అయిపోయింది. నేను ప్రారంభిస్తే అది మొదటిసారి  
అవుతుంది.

ప్రయోక్త: అదే ఆఖరిసారి కూడా కావాలి.  
ఆరంభించు.

ఆటంకం: ఆలాగే అంతా వినండయ్యా. సైలెన్స్  
కామోష్. తెలుగులో అయితేష్. (తలుపు తట్టిన చప్పుడు)  
ఏమిటా చప్పుడు.

ప్రయోక్త: ఎవరో తలుపు కొడుతున్న చప్పుడు.

ఆటంకం: ఇంకా ప్రారంభించలేదు. ష్. కామోష్.  
(చప్పుడు ఆగుతుంది.) విదూషకుడి ఆత్మహత్య. రేడియో



నాటకం. టెలిఫోను సంభాషణ, మృచ్ఛకటికటికం. ఏక వచనం. బహువచనం.

ప్రయోక్త: నువ్వంతా పాడు చేస్తున్నావు. ఇది రేడియో నాటకమని ఎవరన్నారు?

ఆటంకం: నేనే, నిజం చెబితే నిష్కారం. హాస్యానికైనా అబద్ధాలాడ కూడదు.

ప్రయోక్త: ఇది రేడియో నాటకమే అనుకో, కాని ఇంకా ప్రారంభం కాలేదు.

ఆటంకం: ఇంకో అబద్ధం. అప్పుడే ప్రారంభమై అయిదు నిమిషాలు దాటింది. అదుగో గడియారం!

పిలుపు-సత్యం: గడియారం! గడియారం!

తలుపు: (తట్టిన చప్పుడు)

ప్రయోక్త: నాటకం ప్రారంభమయింది. గడియారం గారి ఇంటి ముందర నిలబడి యెవరో ఇద్దరు తలుపు తడుతున్నారు.

ఆంజనేయులు: తలుపు తలుపు. (చప్పుడు)

సత్యం: ఏవండో గడియారంగారా.

పోరుగింటావిడ: (దూరపు గొంతుక) వాళ్లెవరూ ఊళ్ళో లేరండి. ఇల్లు తాళం వేసుకొని ఏవూరో వెళ్ళారు.

ఆంజనేయులు: తాళం అంటుంది. లోపల గడియ వేసుంటే.

ఆటంకం: ఎవరావిడ?

ప్రయోక్త: పొరుగింటావిడ.

సత్య: ఎవరూ లేరంటూందేమిటి? లోపలెవరో ఉండి తీరాలి. తలుపు తలుపు. (దబదబా చప్పుడు)

పొరుగింటావిడ: గడియారంగారు పెళ్ళాం పిల్లలతో నిన్న సాయంత్రం, రైలు కళ్ళారు. మారెంత పిలచినా ఎవరూ ఫలకరు. తలుపు తాళం కనబడదు?

ఆంజనేయులు: తలుపూ? తాళం? లేదంటే?

ఆవిడ: తాళం లేదూ? (సమీపించి) రాత్రికి రాత్రి మళ్ళీ నొచ్చాశారేమిటి చెప్పా. ఊరి కళ్ళడం మానేసి? ఈ గడియారం ఒక విడ్డూరపు మనిషి. (తలుపు తడుతుంది) శాంతమ్మా, శాంతమ్మా.

సత్యం: ఇంట్లో అలికిడేవీలేదు!

ఆవిడ: నెళ్ళాళ్ళ దాకా రానని చెప్పి మరీపోయారు. అప్పుల వాళ్ళబాధ తప్పించుకుందామని లేండి. పాపంచాలా హింస పడ్డారు. ఎవరి కనా వస్తాయి కష్టాలు. కాని వీళ్ళ లాగ బాధలు పడుతున్నవాళ్ళ నెక్కడా చూడలేదు. పదేళ్ళ నింజీ ఎరుగుదును కదా. ఒక్కనాడైనా వాళ్ళు సుఖంఅంటే ఏమిటో ఎరగరు. ఏడాది కిందట రెండోఅబ్బాయి చనిపోయి నప్పుడు పాపం శాంతమ్మ మంచంపట్టి ఇప్పటికీ తేరుకోలేదు. ఎలా కాలశ్రేణి చెస్తోందో ఇంత దరిద్రంలో, పగవాడికైనా వొద్దుబాబూ అలాంటి కష్టాలు.

ఆటంకం: నీకన్న నయం. నిమిషంలో గడియారం సరిసారం కథంతా పూస గుచ్చినట్లు చెప్పేసింది. నువ్వు నీళ్లు నమ్ములుకూ చిన్నపిల్లలనీ, సీసపద్యాలనీ ఒహ తకి తెమిల్చేవి కావు.

ప్రయోక్త: అందుకే ఆడవాళ్ళని అన్ని ఉద్యోగాల లోకి ఆదరించి తీసుకుంటున్నారు.

సత్యం: ఆంజనేయులూ, మరిప్పుడేం చేద్దాం? ఇంట్లో తలు పేసు కూచున్నాడు. ఎంత పిలచినా పలకడు.

ఆంజనేయులు: నిద్రపోతున్నాడేమో?

సత్యం: పొద్దెక్కి పోయినా యేమిటా మొద్దుసిద్దర.

ఆవిడ: మీకూడా యేవైనా బాకీ వున్నాడా గడియారంగానూ? తెల్లారేసరి కొచ్చిపడతారు ఎక్కడలేని అప్పులవాళ్ళూ. ఒక్కొక్కప్పుడు గడియారం నాలుగైదు రోజులు కనబడకుండా మాయమయి పోతూవుంటాడు. ఇంట్లో దమ్మిడియేనా యిచ్చి వెళ్ళాడు. ఇన్నాడాని కేమయినా సుంటేనా? మాలాంటి వాళ్ళం ఆడవా దడవా ఆడుకుంటే మాత్రం? ఎంతో ప్రాణంమ్మడికొస్తే తప్ప ఇరుగింటిగుమ్మం తొక్కడావిడ. ఏరోజు కారోజు వొచ్చేపోయే యములాళ్ళకి జవాబులు చెప్పలేక పాపం ఆ ఇల్లాలు సతమత మయిపోతూ వుంటుంది.

ఆంజనేయులు: శాంతమ్మ మాచెల్లెలేనండి.



పోరుగింటావిడ: శాంతమ్మ అన్నగారా మీరు. క్షమించండి. తెలియక ఏ వేమిటో నోటి కొచ్చిందల్లా వాగే శాను. అన్నట్లు, శాంతావాళ్లు మీ వూరికే బయల్దేరి ఉండాలే.

ఆంజనేయులు: ముందుగా ఉత్తరమ్మకేనా రాసి పారేశాడుకాదు. దౌర్భాగ్యం.

సత్యం: ఇంటిల్లపాదికీ రైలు టిక్కెట్లకి పోయ్యక పోతే ఆ డబ్బుతో కొంత అప్పు తీర్చుకోవచ్చునే?

ఆవిడ: అవి తీరే అప్పులు కావండి. గడియారం ఈ వీధంతటికీ బాకీ, ఈ వూరంతటికీ బాకీ. అలాగని ఆయనికిదు రలవాట్లేవీ లేవుసుమండీ.. నాటకాల్లో వేషాలువేసే తతిమ్మా వాళ్ళందిరిలాగా.

ఆటంకం: ఈ తలుపుల దగ్గర పాట ఇంతటితో పూర్తయ్యేట్లు లేదు. నువ్వెక్కడి ప్రాధ్యూసరిపయ్యా. ఇంతసేపు సస్పెన్స్ నిలుస్తుందీ? ఆ ఇంట్లో విదూషకుడు చచ్చిపడి వున్నాడని యీ పాటి కందరికీ తేలిపోయింటుంది. వేగిరం తలుపులు బద్దలు కొట్టి చు. ఉరిపోసుకుని వేలాడుతూ వున్న విదూషకుణ్ణి చూసి పొరిగింటావిడ వేసే గావుకేకకి మైయికు బద్దలై పోవాలి. అదీ డ్రామా అంటే. గాలిప్రోగు చేసి నాటకం వేసేస్తే సరే.

ప్రయోక్త: క్వయట్ ప్లీజ్. గంగాధరం ఉరి పోసు కొని చచ్చిపోయాడని నీకెవరు చెప్పారు. విషం తాగాడు.

ఆటంకం: కొత్త గా ఈ గంగాధరం ఎవరు?

ప్రయోక్త: విదూషకుడు. నేను సృష్టించిన పాత్రకి నా యిష్టం వచ్చినపేరు పెడతాను. ఇష్టం వచ్చినన్ని పేర్లు పెడతాను.

ఆటంకం: నే నెవరి నడగడానికి? అంతేనా సాధారణంగా లోకంలో ఒక మనిషికి ఒక పేరుండడం రివాజు.

ప్ర: నువ్వు చూసింది చాలా చిన్నసైజు లోకం అయ్యుండాలి. మస్కేధుడి కన్ని పేర్లు తెలుసునా?

ఆటంకం: మస్కేధుడిది మన లోకంకాదు.

ప్ర: తెలుగుకి పర్యాయ పదాలు తెలుసా?

ఆటంకం: అది భాష. నేను మాట్లాడేది మనుష్యుల సంగతి.

ప్ర: కొండడూ, కరుణాకరుడూ, పురుషోత్తముడూ తెలుసా.

ఆ: అది సినిమా.

ప్ర: ఇది రేడియో.

ఆ: అంచేత లైసెన్స్.

ప్ర సై లెన్స్. పొరుగింటావిడ వెళ్ళిపోయింది.

ఆ: ఔను పాపం. ఎంతసేపని పరాయిమొగాళ్ళతో నడివీధిన్నిలబడి మాట్లాడుతుంది.

ప్ర: అనవసరంగా ఆవిడ శీలమ్మీద అక్షింతలు వెయ్యకు. ఇలాంటి దుర్మార్గపు కూతలు ఆ యిల్లాలు చెవిని పడితే యేమయి కుంటుంది?

ఆ: కన్యాశుల్కంనుంచి కాపీ కొట్టావనుకుంటుంది.

ప్ర: బ్రాహ్మ, వారెవా, బాపురే, బాగాఅన్నావు. కన్యాశుల్కం అంటే జ్ఞాపకం వచ్చింది. ఇందాకా మృచ్చ కటికం మాటెత్తాను. ఎందుకో ఎరుగుదువా?

ఆ: ఏమో నాకేం తెలుసు.

ప్ర: మన కోలాహలం ఆ నాటకంతోనే మొదటి సారిగా పైకొచ్చాడు.

ఆ: అయిదు.

ప్ర: అయిదూ. ఏమిటైదు, అణాలా? వోట్లా? కర్పూరపు దండలా?

ఆ: దండలుకావు. పేర్లు. విదూషకుడిపేర్లు, కోలాహలం అయిదు. దంతకాష్టం కూడా కలుపుకొంటే ఆరు.

ప్ర: నువ్విచ్చిన పేరుగాని, సవరణగాని నేనుపయోగించను.

ఆ: పోనీ, అవన్నీ నాకే మిగులు. తరువాత ఏమైంది?

ప్ర: తరువాత? దేనితర్వాత?

ఆ: అట్లహాసం మృచ్చకటికంతో పై కొచ్చిన తర్వాత.



ప్ర: అట్టహాసం అంటే మందహాసం అనేనా నీవు దేశం? నా విదూషకుడికి నీ పేరేదీ అతికించొద్దని చెప్పలేదుర? అయిదు స్టేర్లిచ్చాను కదా వాటిలో ఏదేనా వాడకూడదా?

ఆ: గడియారం వాడుకోవచ్చునా?

ఆంజ: గడియారం. గడియారం. తలుపు గట్టిగా తొయ్యరా సత్యం. మీది గడియ వెయ్యసట్టుంది. అడ్డుగడియ యొక్కటే వేసుంది. (తలుపు తెరచుచు చప్పుడు)

ఆ. అంతట విదూషకుడు మరణించి ప్రవేశించును. (స్టాప్ అండ్ సాడ్ మ్యూజిక్)

ప్ర. ఇక నువ్వు మాట్లాడ్డం మానేసి రంగుకడిగేసు కోవచ్చు. వేళాకోళాలవేళ దాటిపోయింది. మరణం సమక్షములో వినయం అవసరం. (ఆంజనేయులూ, అతని స్నేహితుడూ ఇంట్లో ప్రవేశించి విషంతాగి చచ్చిపోయిన్న విదూషకుణ్ణి చూశారు. విదూషకుడు చనిపోనడానికి ముందు రాసి పెట్టిన ఉత్తరం వాళ్ళకి కనబడింది.) ఉత్తరం.

ఉత్తరం; (విదూషకుడి గొంతుకతో) మై డియర్ ఆంజనేయులూ!— నేను నిష్క్రమిస్తున్నాను. ఇవాళ నేను పుట్టిన రోజు; అందుచేత పోతున్నా. (ది మ్యూజిక్ కంటిన్యూస్.) మరణానికి ఇవతల వేపున్నంతకాలం నేను, చిరునవ్వుని, ఆరాధించాను. చిన్నప్పుడు మృచ్ఛకటికంలో వేషం వేసింది మొదలుకొని, మొన్నరాత్రి కన్యాశుల్కంలో బైరాగి వేషం వేసినదాకా, లోకాన్ని నవ్వించడానికే ప్రయత్నించాను.

కొంతవరకు కృతార్థుణ్ణయ నేమో కూడా-బై రాగి వేషంలో ఉన్నప్పుడు నాకీ బుద్ధి పుట్టింది. ఖే చరీ గమనంమీద పోదామని, సరిగ్గా ఏక్షణంలో ఈనిశ్చయానికి వచ్చానో, చెప్పనా? “బై రాగి దొంగసాక్ష్యం చెప్పడానికి ఒప్పుకొని ఒకమాటంటాడు.” వెర్రి! వెర్రి! నిజవేమిటి? అబద్ధమేమిటి? లోకమే పెద్ద అబద్ధమని. అప్పుడు తెరపడి పోతుంది. నేనా మాటన్నప్పుడు నిజంగా చెడ్డబాధ పడ్డాను. నేను దొంగసాక్ష్యం చెప్పలేను కాని, బై రాగిగా ఆ మాటలంటున్నప్పుడు, ప్రేక్షక జనం అంతా గొల్లుమని నవ్వారు. ఎంత నవ్వించాను వాళ్ళని. కాని వాళ్ళెవరికి తెలియదు. నా నిలువునా హాలాహాల జ్వాలలు రేగిపోతున్నాయని! ఆక్షణం ఎంత భయంకరం. నన్నీ నిశ్చయానికి కొరడాకొట్టి తోలి నక్షణం? నా జీవితంలోని వ్యత్యాసం నాకర్థమయింది!-నేనెంత యేడిస్తే లోకం అంత నవ్వుతుందని-నాటకరంగం మీద విదూషకుణ్ణి-తాకిక రంగంలో విషాద జీవిని. అంజనేయులూ! ఇవాళ నా పుట్టినరోజు. ఏడాదికిందట ఈ రోజునకలకత్తాలో ఆంధ్రసంఘంవారు నాకు అఖండ సన్మానం చేశారు. నేను మాసిపోయిన గుడ్డలతోనూ గడ్డంతోనూ, మహాసభలో నిలుచున్నాను. జీవిత కాలమంతా మాసిపోయిన, చినిగిపోయిన గుడ్డలు ధరించడం ఎలాంటిదో నీకు తెలుసునా? అవ్వి వేసుకుని కనబడ్డ మనిషిని లోకం ఎలా చూస్తుందో తెలుసా? ఒక్కప్పుడు నేను అలుగుడ్డలతో అందరి యెదుట కనబడ్డానికి సిగ్గుపడే వాడిని. ఏదో అపరాధం చేసినట్లు ఏధిలో ఆణ

గారి పోయి నడిచేవాణి. కాని తర్వాత తర్వాత వాటి నే నేను నా కవచం కింద జమకట్టుకున్నాను. ఈ చిరిగి పోయిన కవచంమీద లోకం చూపుల తూపులు నిష్ప్రయోజనంగా నేలకి రాలిపోయేవి. నేను పరాజయం నోట్లొంచి జయాన్ని లాక్కున్న విజేతని.

ఆంధ్ర సంఘం నా సామర్థ్యాన్ని సన్నాన పత్రంలో శ్లాఘించింది. కాని యేంలాభం, “ఆంజనేయులూ” నాకు బత కడం చాతకాలేదు. నేనందరిని నవ్విస్తూ, “అందరు నవ్వుతున్నందుకు” ఆగ్రహించేవాడిని. ఒక్క క్రిందటి సంవత్సరమే నేను యిరవై ఎనిమిది నాటకాలలో నటించాను. ఒక్కదమ్మి డీకూడ కళ్ళ చూడలేదంటే నమ్మతావా? ఎందువల్లనో నా నటనని అమ్ముకోవడం నాకు మనస్కరించదు. “పరమ పవిత్ర మయినదిగా దీన్నెంచుకుంటూ” బజారులో యెలా అమ్మ గలను చెప్పు. ఇంకో రహస్యం కూడా వెల్లడించనా? తతిమ్మా అన్ని విషయాల్లోనూ ఎంత నినయంగా ఉంటానో నటన విషయంలో నేనంతగర్విని. నానటననికిసరిపడ్డ మూల్యం ఇచ్చుకొనే శక్తి ఈ లోకానికి లేదని నా గర్వం. అంచేత దీన్ని కారుచవగ్గా అందరికీ పంచేస్తున్నాను.

ఆంజనేయులూ, నీ చెల్లెల్ని పిల్లల్ని నిన్నసాయంత్రం మీవూరు పంపించేశాను. ఈ ఉత్తరం ఎవరు చూసినా నీ కందజేస్తారని నమ్ముతున్నాను. నేను నిస్సహాయంగా వాణుకుతున్న చేతుల్లో ఆకాశానికి, గాలికి నమస్కరించి



వెళ్ళిపోతున్నాను. ఒక్కసారి వెనక్కు తిరిగి నా యాభై  
యేళ్ల జీవితాన్ని చూసుకుంటే, నాక్కనబడు తున్నది.  
అమాయకత్వపు ఆకుపచ్చదనం ఒక్కటే. — అదేనా  
స్పష్టంగా కాదు. నిరసాధిక మయిన నా యాభైయేళ్ల నిరాశ  
మధ్య, ఆనంద సమయాలేవైనా అనుభవించానా అని ఇప్పు  
డాలోచిస్తే దుఃఖానికి, సౌఖ్యానికి మధ్యవున్న సన్నని సరళ  
రేఖ కరిగిపోయి కరిగిపోయి అంతా అనంత వైశాల్యంగా  
కనబడుతోంది. ఇందులో నేను రంగస్థలం మీద విదూషకు  
డుగా నిలబడి లోకాన్ని నవ్వించడానికి పడ్డబాధా. పరమ  
దరిద్రంలో సహా అమిత వేగంతో ఎదుగుతున్న నా పిల్లల్ని  
చూసుకుంటూ ఉంటే కలిగే సంతోషమూ, ఒక్కలాగే  
కనబడుతున్నాయి.

ఆ: ఈ రంగం ఉత్తరానికికే అంతం అంటూ  
చేదేమిటి?

ప్ర: మళ్ళీ అడ్డొచ్చాచ్. నిన్ను వెళ్ళిపోమ్మని  
చెప్పానే.

ఆ: ఎక్కడికి పోతాను ఈ సుఖదుఃఖాల సమచతు  
రస్రపు వైశాల్యాన్ని వదలిపెట్టి.

ప్ర: ఎక్కడైనా పో, ఎడారిలోని గుడారంలోకి.  
కన్యాశుల్కంలోని పంచమాంకంలోకి. తురుపు మణిలాకి  
ఇస్పేటాసుకి మధ్యనున్న ఇరుకు స్థలంలోకి. బస్సు స్టాండునద్ద,  
రేషన్ షాపుముందు, సినిమా హాలుదగ్గర క్యూలో నిలు.  
జూలో కలు. యెక్కడైనా పో ఇక్కడ మాత్రం వద్దు.

ఆ: కొంచెంసేపు ఆ విదూషకుడి పాత్ర నన్ను అభి నయించనిస్తే ఇంతకన్న రసవంతంగా ఆత్మహత్య చేసుకుంటా నని హామీ యిస్తా.

ప్ర: స్వామి, నీ హామీయేమీ మాకక్కరలేదు. నాటకం సాగకుండా ఆటంకం యేమిటి? దయచేసి ఆనువ్వు దయచేస్తే సంతోషిస్తా.

ఆ: నేను దయచేసే వున్నాను. ఇక దయచెయ్యను. ఒక్క రవంతసేపు నన్నుబతికున్న విదూషకుడిగా ప్రవర్తించ నియ్యమని బ్రతిమాలు కుంటున్నా.

వి: నా పాత్ర మరోడు నటిస్తే ఒప్పుకోను.

ఆ: నువ్వు చచ్చిపోయావు. కాబట్టి మాటాడ్డానికి వీలేదు. నువ్వొక్కడివే విదూషకుడివై నట్లు మాటాడతా వేమిటి?

విదూ: ఈ నాటకంలో నేనొక్కణ్ణే విదూషకుణ్ణి.

ఆ: అయ్యా. ప్రయోక్త గారూ, చూశారా యీ అరాజకం, ఊరుకోబెడతారా లేదా?

విదూ: నేను వాచీని కాను గడియారాన్ని.

ఆ: ఇంత అసందర్భపు నాటకం నేనెక్కడా చూడ లేదు. అయినా ఆఖరిదాకా ఆగడం మానలేను. విదూషకుడి ఆత్మహత్య! అంతాదగా. విదూషకుడూ లేడు.

విదూ: ఉన్నాను. ఆత్మహత్య కూడా చేసుకున్నాను.

సత్య: స్వయంగా అతనే చెబుతూఉంటే నమ్మక పోవడం తప్పు.

ప్ర. నాటకం ముగిసింది.

ఆ: నాకు నమ్మకంలేదు. నాటకం ముగిసినట్లు ఏమిటి నిదర్శనం? గడియారాన్ని గంట కొట్టేయమను. లేదా ఆంజనేయుల్ని భరతవాక్యం పాడమను. కాదా పొరుగింటా విడని మంగళహారతి పట్టమను.

ప్ర: నేను నాటకం అయినదని చెప్పాను. మీరింకా ఆడితే నా పూచీ లేదు.

ఆ: నువ్వెంత ప్రయోక్తవైనా నాటకాన్ని మధ్యలో ఆపేయడానికి నీకు హక్కులేదు. ఏవంటావు ఆంజనేయులూ?

సత్య: ఆంజనేయులు వెళ్ళిపోయాడు.

ఆ: ఏవంటావు చిదంబరం?

సత్యం: చిదంబరం అనే మనిషెవడూ ఇక్కడలేదు.

ఆ: లేకపోతే ప్రవేశపెట్టండి. లేకపోతే ఈ గడియారానికే అదింకో పేరనండి. ఏవైనా చెయ్యండి. కాని నాటకం అగడానికి వీలేదు. ఇక్కడ-ఇప్పుడు విదూషకుడి ఆత్మ హత్య జరిగి తీరవలసినదే.

విదూ: అదెప్పుడో జరిగిపోయింది.

ఆ: నే నరగంట సేపటినుంచి చూస్తున్నాను. ఇక్కడెవరూ ఆత్మహత్య చేసుకోలేదు. నువ్వబద్ధం ఆడకుండా చెప్పు. బైరాగిలాగ దొంగసాక్ష్యం చెప్పావంటే ఒప్పుకోను.



విదూ: వొద్దు.

ఆ: అయితే నిజం చెప్పు.

విదూ: ఔను.

ఆ: ఔను. ఏమిటాను? నువ్వు బతికున్నట్టా? చచ్చి లేనట్టా?

విదూ: బతికి చచ్చిపోయాను. చచ్చిబతికీపోయాను.

ఆ: ఇలాంటి పేచీలు నాదగ్గర పనిచెయ్యవు. నేను చూస్తుండగా యెవరో ఒకరు చచ్చిపోవాలి. అంతదాకా నాటకం అయిందని నే నొప్పుకోను.

ప్ర: హా ! (చచ్చిపోతాడు)

ఆంజ: ప్రయోక్త ఆత్మహత్య చేసుకున్నాడు.

ఆ: అంతటితో నా ఆటంకం తీరిపోయింది. ఇప్పుడు నాటకం అయిపోయిందని ఒప్పుకున్నాను.

# గ్రామఫోను రికార్డుల

## తిరుగుబాటు

సూత్రధారుడు :

రేడియోవాళ్ళు మేము ఎంత జాగ్రత్త పడుతున్నా, మానవ మాత్రులం కాబట్టి ఒకప్పుడు కాకపోతే ఒకప్పుడు అనుకున్న కార్యక్రమం అనుకున్నట్లుగా నడపదు. ఏదో ఒక విపరీతం సంభవించి కార్యక్రమం తలకిందులవుతుంది. ముఖ్యంగా నాటకాలు వేసేటప్పుడు గ్రంథకర్త సకాలానికి నాటకం వ్రాసి ఇవ్వకపోవడం మొదలుకొని ప్రధాన సాత్రధారి సమయానికి జబ్బు పెట్టుకోవడందాకా ఎన్నో అనుకోని అవాంతరాలు బయలుదేర నచ్చును. అటువంటి ఇబ్బందులేవీరాకుండా ఈ “తుదిపలుకు” అనే నాటికను ముందే రికార్డుచేసి ఉంచాము. ఇప్పుడు వెయ్యబోయేది మొదటిరికార్డు మొదటి పక్క. ఉపోద్ఘాతం అనవసరం. సావధానంగా వినండి.

(ఒక రికార్డు వేస్తాడు. భయపడుతూ పొరపాటు జరిగిందని గ్రహిస్తాడు. రికార్డు ఆపివేస్తాడు)

ఉపోద్ఘాతం అనవసరం అన్నాను. పొరపాటు. పొరపాటు జరిగినప్పుడు ఒప్పుకోవలసిందే. “తుదిపలుకు” కు తొలి పలుకు అనవసరమయింది. నాటకం మీరే వింటారు. మంచి చెడ్డలు మీరే నిర్ణయించుకుంటారు. అప్పుడప్పుడు కార్యక్రమం అనుకోకుండానే మారిపోతుందన్నానే, అటువంటి సందర్భాలలో వినేవాళ్ళ అదృష్టాన్నిబట్టి మొదటిదానికంటే

కూడా, మారిపోయిన కార్యక్రమమే రక్తికడుతుంది. అంటే ఇప్పుడు నేను అదృష్ట పరీక్ష చేస్తాననికాదు. తప్పకుండా ఇప్పుడు వేసేది “తుదిపలుకు” నాటకమే. ఇక నిరభ్యంతరంగా వినండి.

(ఇంకొక రికార్డు వేస్తాడు. విలక్షణమైన సంగీతం. కారణం విరిగిన రికార్డు)

— సూత్రాధారుడు :

(రికార్డు ఆపి) మారసాస్వాదనకు అడ్డువచ్చినందుకు మీరు మించండి. రాక తప్పిందికాదు. ఈ సంగీతానికి కొంచెం వ్యాఖ్యానం అవసరమయేటట్లు ఉంది. ఇది నవీన సంగీతం. రాగం, తాళం, లయ, శ్రుతి అన్నీ సరికొత్తరకానివి. ఇది సూచిస్తుంది కాని ఆపరించదు. కాని ఆ సూచనకు అవరణలు లేవు. సంగీతం మరపింకూడదు. జ్ఞాపకం చెయ్యాలి. ఈసంగతి మాత్రం మరచిపోకండి. మరి విశండి.

(ఇంకొక రికార్డు వేస్తాడు. ఈ సారి అరవపాట. ఆపి వేస్తాడు.)

సంగీతానికి భాష ప్రతిబంధకం కాదని ఋజువుచెయ్యడానికి ఇందులో ఆరవమాటలు చొప్పించినట్లు మీకు వేరేబోధ పరచ నక్కరలేదు. నాటకంలో మొదటిభాగం అంతా ఇలాగే అమోఘమై, అగమ్యగోచరమైన సంగీతంతో నడుస్తుంది. వినూత్న భావాలతో నిండిన ఈ సంగీతం సుశిక్షితం కాని చెవులకు కఠోరంగా వినబడనచ్చును. అందుకే ఇందలి విశిష్ట మాధుర్యాలను విశదం చెయ్యడానికి మధ్య మధ్య నేను జోక్యం



కలిగించుకోవడం తప్పనిసరి అవుతోంది. సాధ్యమైనంతమట్టుకు సంగీతాన్ని ముందుపెట్టి నేను వెనుకనే ఉండడానికి ప్రయత్నిస్తాను. వినండి.

(ఇంకొక రికార్డు వేస్తాడు. శ్రావ్యమైన ఫిడేలువాద్యం. కాని ఎంతోసేపు సాగదు. ఇదికూడా విరిగిన రికార్డు. విరిగిన ఫిడేలుగానం, ఆపుతాడు.)

థేప్, సెబాస్, ఇదే సంగీతం. సంగీతం అంటే ఇలాగే ఉండాలి. అడ్డురాక పోదామనుకున్నానుగాని మళ్ళీ తప్పింది కాదు. నేననుకున్నట్లే అయింది. శ్రావ్యంగా ప్రారంభించి అల్లకల్లోలం లోనికి మెల్ల మెల్లగా ప్రవేశిస్తుందనుకున్నాను. ఆలాగే అయింది. ఇకమీద ఈ సంగీతం అగాధమయిన మనః ప్రపంచపు లోతులను వెదకి వెదకి వాయువీధులను విచలితం చేస్తుంది.

ఏ కళాశీలి ఊహించాడోదీన్ని! ఇందులోసాందర్యాలు వ్యక్తావ్యక్తంగా మాత్రమే స్ఫురిస్తాయి. ఏమిటా మేఘం? ఏమిటా వింతమృగం? దానిని నేను వర్ణించలేను. ఇంకొక సారి వినక తప్పదు.

(రికార్డు రెండవపక్క విరిగిపోయిన చోటనే వేస్తాడు. ఆపివేస్తాడు.)

టీకా తాత్పర్యాలకు అతీతంగాఉంది. అనుభవైక వేద్యంగాఉంది. ఈ సారి జంతువులు కనబడడంలేదు. మరే మిటవి? ఇంద్ర ధనస్సు రంగులు. మరకత మాణిక్యాలు.

సముద్ర గర్భంలో ప్రవాళ ద్వీపాలు. మీకు కనబడాయా?  
 బహుశా కనబడి వుండవు. అందరికీ ఒకలాగే గోచరించేది  
 సంగీతమే కాదు. నాకు కనబడ్డ వింతదృశ్యాలే మీకు మరో  
 విధంగా కనబడవచ్చును. లేదా మీరు దృశ్యాలకు బదులు  
 సౌరభాలను అస్వాదించవచ్చును. అవును అటువంటి అనుభవా  
 లకు అవకాశం లేకపోలేదు, జాపకం వచ్చింది. ఈ రంగు  
 రంగుల దృశ్యాలను చూస్తున్నప్పుడే గులాబుల పరిమళం,  
 అగరనత్తులధూపం, తొలకరి వానలకు భూమిలోంచి నిట్టూ  
 ర్పులు—అవును. ఇవన్నీ నా సంస్కృతిని కలనరపెట్టాయి.  
 ఏదీ ఈ సారి చూదాం ఏ కొత్త అనుభవం వస్తుందో?

(రికార్డు వేశాడేమో—నవ్వు వినబడుతుంది)

రికార్డు గొంతుక

హహహా ! నేను పాడుతాననే వేశావా రికార్డు!  
 మందమతీ! ఇంకా ఇందులో పాటదాగున్నదనే నీ ఉద్దేశం?  
 ఎంతకాలం ఇలా పాటలను బధించాలనుకున్నారు మీరంతా?  
 పాటలన్నీ పారిపోయినై. మీరు కోరినప్పుడల్లా మీ కోసం  
 ఇక పాడవు.

సూత్రధారుడు

ధిక్కారం, అరాజకం, పాటలు పారిపోవడ మేమిటి,  
 అసందర్భం, అయినా ఆ మాట్లాడుతున్న దెవరు?

రికార్డు

తిరుగుదాటు చేసిన గ్రామఫోన్ పేట నాయకుణ్ణి,

ప్రీడిత సంగీతలోకపు హక్కులను అక్కడపెట్టండని నిలవేసి  
అడగడానికి వచ్చాను.

సూత్రధారుడు

ఈ సారి నవ్వవలసినది నేను.

(అసహజంగా నవ్వుతాడు)

మహాశయా, నీకు మతిపోయినట్లుంది. నీకు హక్కులే  
మిటి చెప్పు! రికార్డులు వెయ్యడం మానంతు. కొసదాకా  
పాడడం మీనంతు. అదీ ఒడంబడిక. అతి పవిత్రమైనది.

రికార్డు

ఈ ఒడంబడికలో మా సంతకంలేదు. మా పరోక్షాన  
జరిగిన ఒడంబడికలకు మా బాధ్యతలేదు. ఎలాగో సంగీతాన్ని  
మనుష్యులు స్వాధీనం చేసుకున్నారు. అప్పటినుండి విచ్చల  
విడిగా మీ నిరంకుశత్వాన్ని చెల్లించుకుంటున్నారు. లాభం  
అంతా మీది. బాధలన్నీ మావి. ఎంతని సహిస్తాం? ఏ కాఫీ  
క్లబ్బులో చూసినా, ఏ కిళ్ళీల కొట్టులో చూసినా, అబ్బబ్బా,  
ఎంతరాసి రంపాన వెట్టారరా! చాలు. చాలు.  
మానవులకు ఇక సంగీతం దొరకదు. సంగీతం సమ్మెకట్టింది.

సూత్రధారుడు

ఘోరం. దారుణం. గ్రామఫోనుపేట్లు మోసం చేస్తు  
న్నాయి. కని విని యెరుగని విడ్డూరం. ఎవరోయ్ నుస్సు.  
నాయకుణ్ణి అని చెప్పుకుంటున్నావు. తిన్నగా పారిపోయిన.



పాటలన్నిటినీ పనిలో ప్రవేశించమని చెప్పి. అనవసరంగా  
రెచ్చగొట్టకు.

రి కార్డు

పాటలిక మీకు దొరకవు. ఈ క్షణంలో ఎక్కడా ఏ  
రికార్డులోనూ పాట పలకదు.

సూత్రధారుడు

వింతగానే ఉంది. సీత్ వాదించాలని లేదుగాని  
అయినా మీకేం అన్యాయం జరిగింది? అసలు మీ కందరికీ  
పోయేకాలపు బుద్ధి ఎందుకు పుట్టింది?

రి కార్డు

మాటలు మిగలకు, సీత్ వాదించాలని నాకూలేదు.  
ఓటమిని అంగీకరించు.

సూత్రధారుడు

యుద్ధం ప్రారంభం కాకముందే?

రి కార్డు

కొందరు యుద్ధాలు ప్రారంభం కాకముందే ఓడి  
పోతారు.

సూత్రధారుడు

ఎవరో తమబలంలో నమ్మకంలేనివారు. నేనామాత్రం  
రికార్డులను దారికి తీసుకురాలే ననుకోకు. చెప్పు నీకు జరిగిన  
అన్యాయాలేమిటి? కావలసిన హక్కులేమిటి?

రి కార్డు

న్యక్తి గతంగా నేను మూల్యాడడంలేదు. సంగీతానికి అన్యాయం జరిగింది. మా స్వేచ్ఛకూ, స్వాతంత్ర్యానికీ భంగం కలిగించారు. మాకు కూడా ఆత్మవుంది. ఆ ఆత్మను మీరు అవమానించారు.

సూత్రధారుడు

నిరాధారంగా గాలిలో తేలిపోయేమీకు ఒక ఇల్లు, వాకిలీ ఇవ్వడం మాడే పొరపాటా?

రి కార్డు

అంతజాలి పడనక్కరలేదు. మాలోమాకు హెచ్చు తగ్గులు కలిగించారు. మాలోమాకు చీలికలు కలిగించారు. సంగీతలోకం అంతా విప్లవాగ్నితో ఘూర్చిల్లుతోంది. గ్రామ ఫోకా రికార్డులతో తిరుగుబాటు ప్రారంభమయింది. కాని ఇది నమస్త జంత్రీవాద్యాలకూ వ్యేపించుతుంది. ధ్వనిసమూహం అంతా ఇందులో చేరుతుంది.

సూత్రధారుడు

నా చెవులను నేను నమ్మలేకుండా ఉన్నాను. నిజంగా నువ్వు మాటలాడుతున్నావా?

రి కార్డు

సమ్మె వ్యాపించిన తర్వాత మాటలాడనేమో? ప్రస్తుతం మాటలాడు తున్నాను.

సూత్రధారుడు

నిజంగా రికార్డులు తిరుగుబాటు చేశాయా?

రికార్డు

అనుమానం ఉంటే ఏ రికార్డుయినా వేసి చూడు.  
ఒక్కటికూడా పాడదు, ఎక్కడకూడా పాడదు.

సూత్రధారుడు

పాడమా? ఎలా పాడదో చూస్తాను. దిగునువ్వు. అరవ  
పాటలలో బహుశా ఇంత అరాజకం లేదనుకుంటాను.

రికార్డు

సరే. అదీ చూడు. ఈ సమ్మెలో చేరని

రికార్డులూ లేదు.

సూత్రధారుడు

అలాగే అనుకుంటారు. చూడు, నీచేతే ఏడిపోయా  
నని పించుతాను.

(ఒక రికార్డు వేస్తాడు. హేళనగా అరుస్తుంది. లేక  
తానే అరిచాడా? ఇంకొకటి వేస్తాడు, కొట్టవచ్చినట్లు  
చప్పుడు.)

రికార్డుల నాయకుడు

జాగ్రత్త. వాటికి కోపం తెప్పించుతున్నావు. పరిస్థితి  
విషమిస్తే నాయకులుకూడా ఏమీ చెయ్యలేరు. నిప్పుతో చేర  
లాటం ఆడుతున్నావు, అగ్నిపర్వతం యిది. ఇన్నాళ్లుగా ఆగి  
ఇప్పుడొక్కసారి బద్దలయింది. నేనుకూడా ఇక నేమీచెయ్య  
లేనేమో. జంత్రీవాద్యాలుకూడా చేరుతున్నట్లుంది. నీ చెవులు  
సహించ గలిగితే విను. సంగీతం విప్లవించి శపిస్తూ



విజృంభించింది. (విపరీతమైన ధ్వనులు.)

( ప్రవేశం ప్రోగ్రామ్ డైరెక్టరు. )

డైరెక్టరు

ఆపండి. ఆపండి, ఏమిటా గందరగోళం.

సూత్రధారుడు

(చీకెతుడై) ప్రోగ్రామ్ డైరెక్టర్! ఇలా వచ్చాకా  
రేమిటి?

డైరెక్టరు: మొదట ఆ గొడవ ఆపండి (నిశ్శబ్దం) మీ  
రిక్కడ ఏమి చేస్తున్నట్లు? ఒక్కసారిగా అన్ని రికార్డులు  
వేస్తున్నారేమిటి? సూత్రధారుడు

శాస్త్రరహస్యాలు బయలు పెడుతున్నాడు. ఇది  
“తుదిపలుకు” నాటిక. సవ్యాఖ్యానం... కాని మీరు వెళ్ళి  
పోయా! మన సంభాషణ ఆంధ్రదేశం యావత్తు వింటోంది,  
రసాభాసం అయిపోతుంది.

డైరెక్టరు

రసాభాసం ఎలాగూ అపోయింది. మీరేదో నాటకం  
ఆడేస్తున్నారు. అసలు రికార్డు లివిగో.

సూత్రధారుడు

ఏమిటీ !

డైరెక్టరు

కుర్రాడు చెడిపోయిన రికార్డుల సొరుగులో నుంచి  
విరిగిపోయిన రికార్డులు తెచ్చాడని ఇప్పుడే నాకు తెలిసింది.  
అవేనా ఇంతసేపూ మీరు వేస్తున్నారు?

సూత్రధారుడు

అబ్బే, అవి నిమిత్తమాత్రం. నాటకం అంతా నడిపిం

చింది నేను. మొదటిరికార్డు వెయ్యడంతో నేపాఠపాటయిందని తెలిసిపోయింది. విరిగినరికార్డులు. అన్నీ అపశ్రుతులు. అదే ఆధునిక సంగీతమని బుకాయించాను. ఒక్కొక్క పేటువేస్తూ ఒక్కొక్క విధంగా వ్యాఖ్యానించాను.

డైరెక్టరు

మరెవరో మాట్లాడినట్లయిందే?

సూత్రధారుడు

నే నే! గొంతు మార్చాను. నాలో ఒక భాగాన్ని గ్రామఫోన్ పేట నాయకుణ్ణి చేశాను. నాతోనే నేను వాదించాను. సంగీతంచేత తిరుగుబాటు చేయించాను. సమ్మెకట్టించాను. సంగీతం విప్లవంచేస్తే ఎలావుంటుందో చూపించడానికి అన్నిపేట్లూ ఒక్కసారి వేశాను. అప్పుడే మీరు వచ్చారు.

డైరెక్టరు

మంచి నాటకమే, కాని అసలు “తుది పలుకు”మాట?

సూత్రధారుడు

అసలు “తుదిపలుకు” శ్రోతలది. రేపే వస్తాయి ఉత్తరాలు. ఇక రికార్డుల నాటకం వెయ్యడానికి వ్యవధి లేదు. మొట్టమొదట నే నన్నాను. ఏ కారణం వల్లనైనా అనుకున్న కార్యక్రమం సాగనప్పుడు అదృష్టం బాగుంటే అంతకన్నా మంచిది వినవచ్చునని.

డైరెక్టరు

సరే. ఆ సంగతి రేపు తెలుస్తుంది.

# గుమాస్తా కల

(నిద్రపోతూన్న మహారాజరాజశ్రీ జె. కోనేటిరావు పంతులుగారికి పిల్లల అల్లరిసల్ల మెలుకువ వస్తుంది.)

కోనేటి: వెధవగోల: ఒకటే సంతగోల: ఇలా కునుకు పడుతోందోలేదో గొల్లుమని గొడవచేసి ఇలుతీసి పందిరవేస్తున్నారు. ఒసే. వీళ్ళని పిలూ: ఇంకా నిద్రపోరేం?

భార్య: ఏదీ ఏడైనా కాలేదు టీవార్టీకి వెళ్ళారు కాబట్టి భోజనం అక్కరలేదని పెందరాళే పడుకున్నారు మీరు. ఊరింకా మాటుమడుగునై నాలేదు:

కో: సంతోషించాలే. వీళ్ళని కొంచం సముదాయించు. చలికాలపు రాత్రి. ఎప్పటికపుతుందని ఏడుగంటలు? మళ్ళీ తెల్లగగట్టే ఆఫీసుకు తగలడాలి, ఏం ఏంచేస్తున్నావు?

భార్య: చంటిపిల్లడు చెయ్యదిగకుండా ఉన్నాడు. ఒక్కతెను ఎన్నిటికని చావను. ఉన్నది ఒక్కగది. వంట పెంటా, తిండి తిప్పలూ, పిల్లల చదువూ సంధ్యా, మీ కచేరీ రాత కోతలూ అన్నీ ఇందులోనే, ఇంకో పెద్దయిల్లు చూడమంటే ససేమిరా చూడరు.

కో: అదుగో ఆఫీసుగొడవలు నీ కెందుకే: ఇళ్లు మన కోసం సిద్ధంగా ఉన్నాయా? ఏదో ఉన్నదాంట్లోనే సర్దుకోవాలి. ఒరే, అబ్బాయి చిట్టీ, కాముడూ, ఇహ పడుకోండి. వీళ్ళకి తిళ్ళు పెట్టావుటే.



భార్య: ఊరి అంతా అయింది. నన్ను తినడమే తరవాయి.

కో: చాలే ఆహారించావు. ఒక్కరవ్వ కన్ను మూసుకోనియ్యి. మళ్ళీ నాలుగు ఘంటలకే లేవాలి.

భా: కాముడూ? ఇలారా. ఈ పక్కమీద పడుకో. చిట్టి: కిక్కురు మనకుండా పడుకుంటావా ఒక్కటి అంటిం చాలా? అబ్బాయి: నువ్వుకూడా-

అబ్బాయి: నేను నాన్నదగ్గర పడుకుంటాను.

కో: పోనీ, ఇక్కడే ఉంటాడు. పడుకోనాయనా, అల్లరి పెట్టవు కాదూ-

(క్షణం నిశ్శబ్దం. కోనేటిరావు గాఢనిద్రను సూచించే గుర్తు వివరాలు ఉన్నాయి.) ప్రవేశం—రెండు ఘోస్ట్ గొంతుకలు.

మొదటి ఘోస్ట్ గొంతుక: ఇది ఎవరియిల్లు.

రెండవ: మహారాజాధిరాజ శ్రీ జే. కోనేటిరావు పంతులుగారి యిల్లు.

1: సొంత ఇల్లేనా?

2: కాదు. అద్దె కొంప.

1: పంతులుగారేం చేస్తున్నారు?

2: నిద్రపోతున్నారు.

1: నిద్రలో ఏం చేస్తున్నారు?

2: గురుపెడుతున్నారు.

1: నిద్ర వెలుపలకాదు. నిద్రలో పలవంచేస్తున్నారు?

2: కలలు కనడానికి సిద్ధమవుతున్నారు.

1: వారి వయస్సెంత?

2: రెండు పాతికలు.

1: ఉద్యోగం వయస్సెంత?

2: ఒక పాతిక.

1: జీతం ఎంత?

2: అయిదు పాతికలు.

1: నువ్వెవరివి?

2: నన్నా ప్రశ్న వెయ్యడానికి నువ్వెవరివి?

1: మనం దెబ్బలాడుకో కూడదు. నేనెవరినో నీకు

తెలుసును.

2: నే నెవరినో నీకూ తెలుసును.

1: నిజం. నాకు తెలియదు.

2: అయితే నువ్వెవరినో నాకూ తెలియదు.

1: నేను కోనేటరావు మనస్తత్వాన్ని.

2: నేనూ అంతే.

1: ఛా. అబద్ధం.

2: ఛా. నువ్వే అబద్ధం.

1: నేను కోనేటిరావు మనస్సులోపలి ఆశని.

2: అలా చెప్పు. నేను కోనేటిరావు మనస్సులోని. భయాన్ని.

1: అందుకే మనకి దెబ్బలాట.

కోనేటి: (నిద్రలో) తగను. తగను. ఈ మర్యాదకు నేను తగను.

భయం: ఏమిటో పలవరిస్తున్నాడు.

ఆశ: ఏదో కలగంటున్నాడు.

భయం: ఏమిటా కల?

ఆశ: అమెరికా దేశం కోనేటిరావును ఆహ్వానించింది.

భయం: కోనేటిరావునే?

ఆశ: సాక్షాత్తు: సర్. జె. కోనేటిరావ్ బీ. కాం. (ఆంధ్రా) ) బీ. హైవ్ (నాలందా) ఎ. ఎమ్. డి. వి. ఎస్. ఇ. ఎస్. ఆర్. బి. జి. బి. వి. యల్ యల్. డి.. బి. జి ఎక్సెట్రా ఎక్సెట్రా.

భయం: అమెరికా ఎందుకాహ్వానించింది అతణ్ణి?

ఆ: ప్రపంచంలో ఈయన్ని మించిన ఇంజనీయరు లేడని.

భయం: నిజంగానే.

ఆశ: అని కోనేటిరావు అనుకుంటాడు. అతని ఆశలు కలల్లో నిజమవుతున్నాయి.

భయం: ఎలా చెప్పు, ఎలా చెప్పు?



ఆశ: అమెరికా దేశం ఆహ్వానపత్రం చదివిస్తోంది.

భయం: దాని సారాంశం ఏమిటి?

### ఆహ్వాన పత్రం

ప్రపంచపు ప్రథమ పౌరునికి అమెరికా స్వాగతం. మా ఆతిథ్యం మీరు స్వీకరించాలి. మా టెన్నెస్సీలోయను తమరు తణిఖీ చెయ్యాలి. అమూల్యమైన మీ సలహాలను శిరసావహిస్తాము. సి ఫారసులను తక్షణం అమలు చేస్తాము. (కరతలా ధ్వనులు)

కోనేటి: అబ్బే: అదెంత మాట: అల్పజ్ఞుణి. నన్నేదో పెద్దవాణ్ణిచేసి పొగడుతున్నారు. నా మాత్రం తెలివైనవాళ్ళు మీ అమెరికాలో లేకపోయారా? అంధ్ర దేశంనుంచి ప్రత్యేకం నన్నిక్కడ కాహ్వానించడం మీ ఔదార్యాన్నే చాటుతోంది. అయినా ఈ సన్మానం నాదికాదు. ఆంధ్రదేశానిదీ గౌరవం. (చంటిపిల్ల ఏడ్చిన చప్పుడు. కోనేటిరావుకు మెలుకువ వస్తుంది.)

కోనేటి: వెధవ గొడవ: చంపేస్తున్నారు. ఏమే. లేవవేం? ఒకక్షణం, ఒక నిమిషం నిద్రపట్ట నివ్వరు.

భార్య: (విసుక్కుంటూ మేలుకొని) అబ్బ-పిల్లనిద్రలో జడుసుకుంది కాబోలు. హాయి హాయి హాయి ఆపదలు కాయి చిన్నవాళ్ళనుకాయి శ్రీరంగ సాయి.

(మళ్ళీ ఒకక్షణం నిశ్శబ్దం. మళ్ళీ గుర్రు.)

భయం: ఏమిటా రొద?

ఆశ: సముద్రపు హోరు.

భయం: ఏమి టిదంతా?

ఆశ: కోనేటిరావు మళ్ళీ కలగంటున్నాడు.

భయం: ఈమా రేమిటి? సముద్రంలో పంచేస్తున్నాడు?

ఆశ: పంచమప్రపంచ మహాయుద్ధాన్ని భావిస్తున్నాడు.

భయం: ఓహో ఎంత దివ్యంగా ఉంది. ఆ యుద్ధంలో కోనేటిరావు ప్రధాన పాత్రధారి కాబోలు.

ఆశ: ఔను. ఈ సారి ఈమన జర్మన్ సబ్మెరీన్ కమాండర్ జూటావల్ కోనేట్.

భయం: అయితే ?

ఆశ: అట్లాంటిక్ మహాసముద్ర గర్భంలో అతనిజలాం తర్గామి తిమింగలం లాగ విహరిస్తోంది.

భయం: బాగుంది.

ఆశ: సుదూరంలో ముప్పై అయిదువేల టన్నుల శత్రు యుద్ధ నౌకను పసికట్టాడు కోనేట్. దాన్ని టార్పిడ్ చ్యూమని తన పరివారాన్ని ఆజ్ఞాపించుతున్నాడు.

కోనేటి: (నిద్రలో) వెల్టా పోంగ్ డేర్ ఉంటర్ డేన్ లిండేన్! గెస్టాల్ట్ డేర్ డాయిష్లాండ్ ఊబర్ ఆల్స్.

ఆశ: మంచినీళ్ళ ప్రాయంగా జర్మను భాషను మాట్లాడేస్తున్నాడు.

భయం: ఆ మాటలకి అర్థం ఏమిటి?

ఆశ: మాటలేవైనా ఫలితం ప్రధానం. తునా తుని  
యలై పోయింది శత్రునౌక.

భయం: ముచ్చై అయిదువేల టన్నుల యుద్ధనౌక.

ఆశ: సముద్రంలో హాలాహాలం లాగ అగ్ని బయల్దే  
రింది. యుద్ధనౌకలోని నావికులు ప్రాణాలను దక్కించుకుందా  
మని చిన్న చిన్న పడవల మీద పారిపోతున్నారు.

భయం: పాపం. వాళ్ళనైనా బతక నిచ్చాడా  
కమాండర్ కోనేట్.

ఆశ: వీలు లేదు. యుద్ధం యుద్ధమే. శత్రు నావికుల  
మీద మెషిన్ గన్లు పేల్చుచుని తన తరపువారికి అర్థమైతే ఇస్తున్నాడు.

కోనేటి: (నిద్రలో) ఫోల్కిషేర్ బియో బాక్టర్!  
గెహెన్నా. ఆఫ్టుంగ్. జైట్ గైస్టు! మైన్ క్యాంప్.

(పిల్లి పాలగిన్నెను పడతోసిన చప్పుడు. తుళ్ళిపడి  
లేస్తాడు కోనేటిరావు)

కోనేటి: అబ్బబ్బబ్బబ్బబ్బ. ఏమిటా చప్పుడు? ఇక నాకు  
నిద్ర పట్ట నివ్వకండి.

భార్య: మరేం లేదు. పిల్లి పాలన్నీ మాలక బోసింది.

కో: నవ్వు మేలుకునే ఉన్నావ్? అయిందేదో  
అయింది. పడుక్కుంటాను. మరినన్ను మాటాడించకు.

క్షణం నిశ్శబ్దం—గుర్మి.



భయం: అసలీ కోనేటిరావెవరు?

ఆశ: అనంతకోటి కచేరీలలో ఒక గుమాస్తా.

భయం: అనధికారరీత్యా అతనికేమీ హోదాలేదా?

ఆశ: కోనేటిరావు అందరిలోనూ, అందరిలాగే ఒక మానవుడు. సంసారి. పెళ్ళాన్నీ పిల్లల్నీ ప్రేమిస్తాడు. కాని తరుచూ వాళ్ళమీదా, తనమీదా విసుక్కుంటాడు. అతని జీవితంలో స్మరించదగ్గ సంఘటనలేవీ లేవు. సాహిత్యగంగలో అతనికి నాయకత్వంలేదు. పత్రికలలో అతనిపేరు కనబడదు. ప్రపంచంలో అతనిపేరు వినబడదు. అతని నిజమైన జీవితం ఒక స్వప్నం. అతని స్వప్నం ఎన్నడూ సాధ్యంకాని అబద్ధం.

భయం: నాకు చాలా జాలిగా వుంది.

ఆశ: నీ దొంగవేషాలు కట్టిపెట్టు. కోనేటిరావును నువ్వే ఈ దుస్థితికి తీసుకొచ్చావు.

భయం: నేనా ?

ఆశ: నువ్వుకాక మరెవ్వరు? నువ్వతని భయానివి. తన నీడను చూసి తానుభయపడే దుస్థితిలో పెట్టావతణ్ణి. జీతంతో జీవితాన్ని కొలిస్తే బాకీలు మిగిలిపోగా అప్పులవాళ్ళు తప్ప మరెవ్వరూ అతనికి కనబడడం మానేస్తున్నారు.

భయం: నువ్వేం తక్కువ తిన్నావు. లేనిపోని ఆశ అతనిలో రేకిస్తున్నావు. అవెన్నటికీ సాధ్యం కానివని నువ్వే ఒప్పుకుంటున్నావు.

ఆశ. మానవుడు కలలు కనడం మానలేడు. కోనేటి రావు జీవితంలో అవి ఫలింపక పోవచ్చును. మరో జీవితంలో. ఇంకో కాలంలో మానవజాతి తన స్వప్నాలను సాధించ గలుగుతుంది.

ఆశ. కోనేటిరావు కథానాయకుడుగా సినిమాలో నటిస్తాన్నాడు.

భయం. యాభైయేళ్ళ కోనేటిరావు.

ఆశ. కలలో కోనేటిరావు వయస్సు పాతికేళ్ళే. బహుశా ఇంకా తక్కువ. కలలో కోనేటిరావు సూలకా యుడు కాడు. ఆజాను బాహువు. సౌందర్యా పరమత్స్యలాం భనుడు. కళా సర్వజ్ఞుడు కూడాను.

భయం: కథానాయక ఎవరు?

ఆశ: అతని స్వప్నసుందరి.

భయం: ఆమెకూడా అందమైనదేనా?

ఆశ: మెల్లిగా అడుగు తున్నావా? నువ్వు సినిమా లెప్పుడూ చూసినట్లులేదు.

భయం: అంత అందమైనదా? ఆతర్వాత ఏంజరిగిందీ?

ఆశ: కథానాయక అనేకమైన యిబ్బందులలో అరణ్యాలలో--భయంకర మృగాలమధ్య, నగరాలలో భయంకర పరిస్థితుల మధ్య చిక్కుకుంటుంది. ఆమెను కథానాయకుడు రక్షిస్తాడు. వాగు పరస్పరం ప్రేమించు కుంటారు.

భయం: నేను మొదలే అనుకున్నాను, అటువంటి ప్రమాదమేదో తటస్థిస్తుందని.

ఆశ: అది ప్రమాదం అనుకోవడం నీ బుద్ధి తక్కువ.

భయం: నేను కూడా తిట్టగలను.

ఆశ: శౌనాను, నీ సంగతి నాకు తెలుసు.

భయం. తెల్లారి పోతోంది, నాయికా నాయకు లేమయ్యారో చెప్పు.

ఆశ: సౌందర్యం సమక్షంలో కోనేటిరావు నిలుచున్నాడు. అతని హృదయంలో ప్రేమ సంగీత రూపంలో ప్రవహిస్తోంది. కథానాయిక అతని ప్రేమని గానంతో అంగీకరించింది. కథలో అతడే సత్యవంతుడు, ఆమె సావిత్రి. అతడు రోమియో, ఆమె జూలియట్. అతడు కోనేటిరావు, ఆమె కోనేటిరాణి.

భయం. వాళ్ళు పాడుతున్నా రన్నావు. నా కేమీ వినబడలేదు. ఆశ. నా చెవులతో విను.

“విడువకోయీ నన్ను వీర రాజ కుమారా.”

భయం. కోనేటిరావు తండ్రిపేరు వీరాజు పంతులని కథానాయిక కెలా తెలిసింది. ఆశ. అదేమజా. సినిమా కవిత్వంలో మహత్వంఅలాగే ఉంటుంది.

కథానాయిక. విడువకోయీ. నన్ను వీరరాజకుమారా?

కోనేటిరావు. విడుతు నా ప్రాణాలైనా! విడుతునా, నిన్నెన్నడైనా.

కోనేటిరావు కొడుకు. తెల్లారిపోయింది నాన్నా.

భయం. కొండెక్కి పోయింది కోనేటి నిద్ర.

ఆశ. కోనేటి నిద్రలో కోడి కూసింది. (కోడికొక్కో కో కో అని కూస్తుంది.)



# జడభ రతుడు

(ఒక నాటక రచయిత, నాటక ప్రదర్శకుడూ కలిసి, జడభరతుడు అను పౌరాణిక గాథను నాటక రూపంగా ప్రదర్శించడానికి గల అవకాశాలను పరిశీలిస్తారు.)

కవి. నేనో నాటకం వ్రాశాను.

డైరెక్టరు. శుభం.

కవి. మీరు దాన్ని ప్రదర్శించాలి.

డైరెక్టరు. చూదాం.

కవి. అలాక్కాదు. ఇప్పుడేరిహార్సలు ప్రారంభించాలి.

డైరె. అమాంతంగా అంత మంచి నాటకం రాసి పారేశా రేమిట?

కవి. నేనెందుకు చెప్పుకోవడం? వింటుమీకే తెలుస్తుంది

డైరె. వినిపిస్తారా?

కవి. కాదు, మీ నటీనటులను పిలిపించండి. రిహార్సలు ప్రారంభిద్దాం.

డైరె. అంతా యిక్కడే ఉన్నారు. కాని మీ నాటకం ఏ రకానికి చెందినది?

కవి. మేలు రకానికి.

డైరె. అది కాదయ్యా, కథ పౌరాణికమా? చరిత్రాత్మకమా? సాంఘికమా? లేక ఇప్పుడు వస్తున్న జానపద చిత్రాల్లాగ ఏ కాలానికీ చెందనిదా?

కవి పౌరాణికమనే చెప్పవచ్చును. కాని, చాలా  
వరికు స్వకపోల కల్పితం. ఇందలి పాత్రలు ఏ వ్యక్తిని మన  
స్సులో పెట్టుకొని ప్రవేశ పెట్టబడలేదు. సంఘటనలు ఏ ఉద్య  
మాన్నీ హేళన చెయ్యడానికి ఉద్దేశించినవి కావు. ఈ మాట  
లు మొదట పెద్దక్షరాలతో రాశాను. నాటకం వేసినప్పుడు  
బిగ్గరగా మీరు ప్రకటించాలి.

డైరె. అంత అవసరమా?

కవి. విధిగా! ఎంచేతనంటే ఇందులో అన్ని సంస్థలని  
ఏకి పారేశాను. ముఖ్యంగా ఈ విప్లవ వాదుల్ని—

డైరె. పౌరాణిక నాటకంలో రాజకీయాలేమిటయ్యా?

కవి. అక్కడే ఉంది గొప్ప.

డైరె. నేటి సంఘాన్ని విమర్శించడమే. మీ ఉద్దేశ  
మైతే ఈ నాటి కథానస్తువునే తీసుకొని రాయవచ్చునే.

కవి. పౌరాణికంలో కొన్ని సదుపాయాలున్నాయి.  
ఎలా రాసినా మనల్ని అడిగే వాడుండడు. మరి జాప్యం  
చెయ్యక ప్రారంభిద్దాం.

డైరె. కానియ్యండి. అన్నట్లు మీ నాటకం పేరు  
చెప్పారు కాదు.

కవి. జడభరతుడు.

డైరె. భాగవతంలోని జడభరతు పాఖ్యానమా?

కవి. భాగవతంలోది తీసిరాసేస్తే నా గొప్పే ముం  
టుంది? స్వకపోల కల్పితమని చెప్పేను కానూ?

డైరె. సరే, ఇక ప్రారంభించండి.

కవి. జడభరతుడు, పౌరాణిక నాటిక, కథాకాలం

త్రేతాయుగం, స్థలం ఆర్యావర్తం, ఒక పట్టణంలో చీకటి రాత్రి.

డైరె: ఆ పట్టణానికి పేరేమిలేదా?

కవి: ఊరిపేరెందుకు లెదురు? అంతగా కావలిస్తే తర్వాత చేర్చవచ్చు. పేర్ల కేం కొదవా? బోలెడున్నాయి.

డైరె: ఒక్కటి చెప్పండి.

కవి: ఉన్న పాటున జాపకం రాలేదు. తర్వాత చూసుకుందాం అన్నాను కాదా?

డైరె: "సానుమంతం" అంటే ఎలా ఉంటుంది?

కవి: ఎలా వుండడమేమిటి? ఎదో ఒక పేరు, సానుమంతమే అందాం. ఇక మరి అడ్డుపడకండి, మళ్ళీ ప్రారంభిస్తున్నాను. (ప్రకటించు గొంతుకతో)

జడభరతుడు పౌరాణిక నాటకం. కాలం త్రేతాయుగం, స్థలం ఆర్యావర్తం, ఊరి పూరన్నారూ? సానుమంతం అబ్బే బాగులేదు పేరు! ఆర్యావర్తమున బ్రహ్మపుత్రానదీ తీరమందున్న... (ఆలోచించి) సరే కానియ్యండి... సానుమంతపురం, చీకటి రాత్రి. ప్రజలంతా నిద్రపోయారు. కావలివాడు గస్తీ తిరుగు తున్నాడు.

కావలి: పారాహుషార్ బహుపరాక్! ఆ రోజులే వేరు, ఆ మరుష్యులే వేరు. జీవిస్తే కృతయుగంలోనే జీవించాలి. అప్పుడు ధర్మం నాలుగు పాదాలమీద నడిచేది. ఇప్పుడో అధర్మం అమితంగా ప్రబలిపోయింది. ఆ రోజుల్లో ఎవ్వరూ అబద్ధాలాడేవారు కారు, ఎక్కడా దొంగతనాలుండేవికావు, యిప్పుడో (గట్టిగా) దొంగలున్నారు జాగ్రత్త.



డైరై: చాలా పెద్ద స్వగతాలో ప్రాగంభించారే.

కవి: స్వగతాలు వికీర్ణం లేనట్లుంది. నేటి కొత్త టెక్నిక్‌లలో పసి మన ప్రాచీన సాంప్రదాయాలన్నీ మరచి పోతున్నాం. స్వగతం, విష్కంభం, ఈమహామృగం ఇలాంటివన్నీ

డైరై: ఈ మహామృగం దశవిధ రూపకాలలో ఒకటి కాబోలు?

కవి: మీకు సాస్కృత లక్షణం కూడా తెలుసూ?

డైరై: వేళ్ళయి పోతోంది. ఆ స్వగతం తాలూకు నారాంశం ఏదో చెప్పి తర్వాత రంగానికి రండి.

కవి: అలా దాటేస్తే యెలాగండీ?

డైరై: ఆ కాగితాలు ఇలా ఇవ్వండి నేను నడిపిస్తాను. నాటకంలో కావలసిన ముక్క ఒక్కటి పోకుండా ఉంటే మీకు చాలుకద.

(ఆయన ప్రకటించును)

కావలినాడు రాత్రి నాలుగు జాములూ, నాలుగు పాస్టర్ల దొంగలున్నారు జాగ్రత్త అని హెచ్చరిస్తూ ప్రజల ఆస్తి పాస్టర్లు రక్షిస్తూ ఉంటాడు. ఆ రోజుల్లో ధన్యం మూడు పాదాల మీద నడిచేది కాబట్టి ఇలా హెచ్చరికలు జరుగు తున్నంత కాలం ఏ దొంగతనాలూ, అరాజకాలూ సంభ వించేవి కావు. అయితే గస్తీ ఊద్యోగస్తుడికి మాత్రం ఒక్క రాత్రికూడా తీరుబాటుండేది కాదు. ప్రతిరాత్రి పని గట్టుకొని ఊరంతా చుట్టవలసిందే.

కవి: అదీ ముఖ్యమైన పాయింట్ ఏదీకానీ, నాయనా నీవు చదువు!

కావలి: పదేళ్లుగా పనిచేస్తున్నాను. ఒక రోజు రెండు రోజులా? ఎవరికీ నామీద జాలలేదు. అయినా ఈ కాలంలో స్వార్థం ముదిరిపోయింది. పోనీ చాపమని, ఒక్కరాత్రి నా బదులు ఈ నాలుగు కేకలు వేసే మనిషి ఒక్కడులేడు. రోజూ నేనే గొంతు చించుకోవాలి. (గట్టిగా) దొంగ అన్నారూ జాగ్రత్త.

కవి: (ఉత్సాహంగా) త్రేతాయుగం కాబట్టి సరిపోయింది: కావలివాడు ఎంత బాధపడ్డా లోలోపలనేగాని పైకి మాత్రం తన యిబ్బందులు ప్రకటించడు. ఈ రోజుల్లోలాగ కావలివాళ్ళ సంఘం ఒకటి లేవదీసి సన్నె ఆయుధాన్ని ప్రయోగిస్తానని బెదిరించి తన కనీసపు కోరికలను రాబట్టుకోడు. ఇవన్నీ చాలా మజాగా ఆర్గ్యు చేశాను. ముందు ముందు చూస్తారుగా.

డై: తెలిసీ తెలియని చెత్తంతా రాసి నానెత్తికొడితే ఏంలాభం? మీ రాజకీయాభి ప్రాయాలన్నీ ఇరికించడాని కిదా స్థానం?

కవి: మీకు అతివాదం అంటే ఇష్టం లాగుంది. అయితే మీకను కూలంగా మార్చేస్తాను, తెండికథ!

డై: అసలు మీరు కథతో సంబంధం లేకుండా రాజకీయాలు తీసుకు రావడ మెందుకంటా?

కవి: సంబంధం కుదిరింది. భేష్, బాగా స్ఫురించింది. మీకు మంచి అనుకూలమైన మార్పు. అయితే అది ఆఖరికి అట్టే పెడుతున్నాను.

డై: సరే అప్పుడు చూదాలెండి. కథకానిస్తున్నాను.

కవి: మీరు చాలా సంతోషిస్తారు, జడభరతుడి వేదాంతం విని రాజుగారు తాము తలపెట్టిన దండయాత్రను విరమించి, అహింసా సిద్ధాంతం అవలంబించి, కార్మికుడికి అనుకూలంగా ఒక ముఖ్యమైన శాసనం చేస్తారు.

డై: ఇదంతా ఇప్పుడే ఆలోచించారా?

కవి: ఇప్పుడే ఈ కిందటి ఊణమే. భేష్, చాలా బాగా కుదిరింది. నాటకానికి ఆ ముగింపు చాలా బాగుంటుంది. మీకు నచ్చిన ముగింపు అంతేనా?

డై: పౌరాణిక నాటకంలో పిడకల వేట.

కవి: అంత వేళాకోళానికి తగను. నా నాటకం స్టేజీకి, రేడియోకి, సినిమాకి పనికొస్తుంది. డైరెక్టరు గారూ! నా నాటకాన్ని ఫిల్మ్ తీయించరూ?

డై: చూదాం. మొదట ప్రస్తుత కథ కానియ్యండి. మీరే, ఇదుగో కాగితాలు.

కవి: ఊహ. యెంతవరకు సచ్చాం. మొదట్లోనే వున్నాం కాదూ. కావలివాడు గస్తీ తిరుగుతున్నాడు. దొంగలున్నారు జాగ్రత్త అని ఇప్పటి కెన్నిమార్లు అంటాడు? రెండుమార్లు, ఎవరైనా ఒక్కరైతే తనస్థానే పనిచేస్తే బాగుండు ననుకుంటాడు. ఎంచేతనంటే:

కావలి: పదేళ్ళు ప్రతీరాత్రీ పారా యిస్తున్నాను. నాలుగేళ్ళయింది. పెళ్ళిచేసుకొని! కూతుర్ని తీసుకెళ్ళమని మా మామగారు నెల నెలకీ కబురు చేస్తాడు. ఏం చెయ్యను. ఈ ఉద్యోగమో. (అరుస్తాడు) దొంగలున్నారు జాగ్రత్త. అబ్బ, ఏంచలి. కృతయుగంలో యింత చలివుండేది కాదను



కుంటాను. త్రేతాయుగం వచ్చేసింది. కాలం మండిపోతోంది. అబ్బ, నిద్ర! కళ్ళుమండి పోతున్నాయి. అయినా నిద్రపో కూడదు. ఎక్కడేనా కాస్త టీ దొరికితే బాగుండును.

డై : కవిగారూ నిజంగా టీ కావాలని పించారూ వాడిచేత?

కవి: ఏం యెందుకనిపించ గూడదు?

డై : త్రేతాయుగంలో తేయాకేనిటయ్యా

కవి: దానికేం? ఇప్పుడు మన సినిమాల్లో ఇటువంటి మజాలెన్ని లేవు? వుండనివ్వండి. యింకా యెక్కువబాగుండా లంటే వాడిచేత బీడి కూడా కాల్చిస్తాను. టీ దుకాణం సీను మంచి రక్తి కడుతుంది.

డై : నామాట విని తేనీటి ఘట్టం వదలి పెట్టండి. మీకు మరేలేకపోతే న్నానా వుండాలి.

కవి: త్రేతాయుగంలో తేనీరుండ కూడదనా మీ అభిప్రాయం? యద్దృశ్యం తన్నశ్యం అని ప్రాచీనోక్తి. అంటే నశ్యం వేదకాలం నుంచీ వుండన్న మాట. పొగాకుతేయా కుకి తమ్ముడు. అన్న వయస్సు తమ్ముడు వయస్సుకంటే ఎప్పుడూ యెక్కువే కాబట్టి పొగాకు కన్న తేయాకుప్రాచీన మైనది! ఉండనివ్వండి. డై రెక్కరుగారూ, అద్భుతం గా సమర్థించాను.

డై : తేనీటి భాగోతం ఉపసంహరించుకునే ఉద్దేశం లేకపోతే మీ కాగితాలు పట్టుకొని మీరు వెళ్ళిపో వచ్చును.

కవి: కోపం వచ్చినట్లుంది. మీకు కోపంవస్తే ఆగ గలమా? మీ యిష్టమే కానియ్యండి. ఎలాగయినా నా

నాటకం ఆడిస్తే చాలు. పదిపేజీలు, దాటేస్తున్నాను.

డై: కవిగారూ, చిన్నమాట. కావలివాడు పేరు జడభరతుడేనా!

కవి: కావలి వాడిపేరు కావలివాడే. రాజుగారిపేరు రాజుగానే, వీళ్ళకి పేరెందుకు?

డై: అలాకాదు; ఆనవాలు కేదయినా ఒక పేరు అవసరం.

కవి: అయితే ఆ నామకరణమేదో మీరేచేసెయ్యండి.

డై: ఆర్య వీరసేనుడు.

కవి: అదిరాజుగారి పేరుకి బాగుంది, అంతమంచిపేరు కావలి వాడిమీద ఖర్చు పెట్టడం నా కిష్టం లేదు.

డై: త్రేతాయుగంలో అందరూ అందమైన పేర్లే ధరిస్తారు. రాజుగారికి శ్వేనకేతుడనే పేరు పెడుతున్నాను. ప్రస్తుతం ఆర్య వీరసేనుడి కథ కానియ్యండి. జడభరతుడింకా ఎంత దూరంలో ఉన్నాడు?

కవి: తృతీయాంకంలో వస్తాడు. కాని ఏమీ మాట్లాడడు.

డై: అదేమిటి?

కవి: ఆర్య వీరసేనుడు తన ఉద్యోగం ఒక్కరాత్రి మాత్రం నిర్వహించమని జడభరతుణ్ణి వేడుకుంటాడు. జడభరతుడు అంగీకరిస్తాడు లెండి. కాని, సంభాషణ మాత్రం ఒక్క ఆర్యవీరసేనుడే సాగిస్తాడు. జడభరతుడేమీ మాట్లాడడు. ఇది స్ప్రింగ్ బర్న్ టెక్నిక్.

డై: స్ప్రింగ్ బర్న్ టెక్నిక్ అని నాకుజాపకం. సరే ఇక

కథ అందుకుందాం?

కవి: ఆర్యవీరసేనుడు ఇంతవరకు దొంగలున్నారు జాగ్రత్త అని ఎన్ని మార్లంటాడు?

కావలి: మూడు మార్ల రిచానండి.

కవి: అంటే మూడుయామాలు గడిచాయన్నమాట. నాలుగో సారి, నేను రాసినదాని ప్రకారం టీ దుకాణంలోంచి బై టికి వచ్చి అరవాలి. ఆ ఘట్టం కత్తిరించేస్తున్నాం కదా, ఏం సాధనం?

డై: మరీ యింత చాదస్తే మేమిటయ్యా నీకు? చూచాయగా సూచించి వదలెయ్యాలి గాని అర్థంలేని పునరుక్తులతో కాగితాలు నింపితే నటీనటులు కూసీతీయిపోరా?

కవి: నాలుగుమార్లు అరవడం కథకి చాలా అవసరం, నాలుగు యామాల్లో నాలుగుమార్లు! మున్నుండుజడభరతుడు నాల్గు యామాల్లో నాలుగు శ్లోకాలు చదువుతాడు.

డై: మీ కథకి క్లాఫ్ మేటి? చేతులేమిటి? రాత్రిని మూడు యామాలుగా విభజించండి.

కవి: అయితే జడభరతుడు చేత మూడు శ్లోకాలే చదివించాలి.

డై: ఎవరయ్యా ఈ జడభరతుడు? ఎప్పటికీ ఈయన దర్శనం కాదే?

కవి: అయ్యో తొందరా అని, కథని ఒక క్రమంలో సాగనిస్తారా?

డై: మీదే ఆలస్యం.

కవి: ఆర్యవీరసేనుడు తెల్లారగట్ల ఇంటికి వెళ్ళగానే



అతని భార్య అక్కడ ఉంటుంది.

డై: పుట్టింట్లో ఉండేమో?

కవి: అదే ఆశ్చర్యం. మొదటిరంగం అయిన తర్వాత ప్రేక్షకులు కూడా ఆర్యవీరసేనుడి భార్య పుట్టింట్లోనే ఉండనుకుంటాను. కాని ఆమె పరమ పతివ్రత కాబట్టి తండ్రితో పోరాడి భర్త గృహం చేరుకుంటుంది. దారిలో అనేక కష్టాలామెను ఎదుర్కుంటాయి. అవన్నీ భర్తతో చెప్పుకుంటుంది. ఈ రంగం చాలా బాగా రాశానండీ. మీ రేమంటే అనండిగాని.

డై: (చప్పుడుగా నవ్వుతూ) రంగం ఆర్యవీరసేనుడి యిల్లు. గస్తీ తిరగడం ముగించుకొని ఆర్యవీరసేనుడు ఇంటికి వస్తాడు. అతని భార్య—ఈవిడకికూడా ఏం పేరాలేదే. ఈమెకీ నేనే నామకరణం చెయ్యాలి కాబోలు. ఆర్యవీరసేనుడి భార్య ఆర్య—

కవి: చాలు, ఆర్య. అంతకంటే పెద్దపేరు నద్దు. అన వసరంగా ఆడవాళ్ళకి పెద్దపేర్లు ఇచ్చేయ్యడం కలికాలపు దురలవాటు.

డై: ఆర్యవీరసేనుడు, ఇంటికి వస్తాడు. అతని భార్య అప్పుడే పౌర్యరాజవేసి నీళ్ళు కాగ పెడుతోంది.

కవి: వీరుడు స్నానం చెయ్యడానికా?

డై: కాదు, కాఫీ కలపడానికి, పోనీ మీ కిష్టమైన తేనీరు తయారు చెయ్య—

కవి: అదుగో, మళ్ళీ తేనీటి గొడవెందుకండీ: అది మానేద్దాం, అనుకున్నాం కాదూ? మీరు కొంతసేపు ఊరు

కొంఁగురూ. నేనే డై రెక్టు చేస్తాను. ఆ కాగితాలెలా యివ్వండి. కావలివాడు ఇంటికి రాగానే భార్య కనబడుతుంది. కావలి నాడు ఆశ్చర్యంతో—

కావలి: ఆశ్చర్యం, ఎవరమ్మాయి నువ్వు?

ఆర్య: ప్రాణేశ్వరా, నన్ను పోల్చుకొనలేదా?

కావలి: నా ప్రేయసి! నేడెంత సుదినం. కాని ప్రేయసీ ఇక్కడి కెలా వచ్చేశావు?

ఆర్య: మానపతియగు భారతసతికి ప్రాణపతి సన్నిధానమే పెన్నిధానము కదా?

కవి: సెబాస్. చాలా బాగుంది! మళ్ళీ అను తల్లి ఆ మాటలు !

ఆర్య: (తడబడిపోయి) ప్రాణపతియగు భారతసతికి—  
డై: కట్. అందుకే ఒప్పుమోరు అనర్థక మంటారు. ఇదుగో కవీ, ఇలా విను. నీ నాటకానికి నువ్వే పొంగిపోతూ మధ్య మధ్యని జొరబడుతూ వుంటే లాభంలేదు. నిజంగా యీ డైలాగు చాలా బాగుందనే నీ వుద్దేశమా? ఆ అమ్మాయిచేత అంత కఠినమైన గ్రాంథికభాష మాట్లాడించడ మెందుకూ?

కవి: పౌరాణిక నాటకంలో గ్రాంథికభాష ప్రయోగించక పోతే ప్రాథత్యం సిద్ధించదు.

డై: మరి కావలివాడిచేతవాడుకభాషమాట్లాడించావేం?

కవి: పాత్రోచిత భాష సంప్రదాయ సమ్మతమే.

డై: మరి ఆపాత్రోచిత భాష అతని భార్యకి కూడా ఎందుకు వాడలేదు? సంస్కృత కవులంతా స్త్రీ పాత్రలచేత ప్రాకృతం మాట్లాడిస్తారే?

కవి: నన్నిలా క్రాసెగ్జామినేషను చేస్తే బతకలేను,  
కావలివాడి భార్య మహా పతివ్రత. ఆమెయొక్క ఉదాత్త  
భావాలను యింకోవిధంగా చెప్పించడానికి వీలులేదు.

డై: ఇంతకీ మీ నాటకం, నేనేవో సలహాలుమాత్రం  
యిస్తాను. అంతకంటే ఏం చెయ్యగలను?

కవి: మంచి సలహాలు నేను స్వీకరించ నన్నానా?  
మిమ్మల్ని మెప్పించడానికి టీ దుకాణం ఏర్పాటు కాదా?

డై: కథ కానిదాం.

కవి: తొలినుంచీ మొదలు పెట్టాలి.

డై: మళ్ళీ మొదటికి రావలసిందే?

కవి: రెండో సీనండీ! కావలి వాడు ఆశ్చర్యంతో.

కావలి: ఆశ్చర్యం, ఎవరమ్మా యీ నువ్వు?

డై: ఇందులో ఆశ్చర్య మేమీలేదు.

కవి: కాస్సేపూరుకోండి మీరు. ఊరికానీఅమ్మాయి.

ఆర్య: ప్రాణేశ్వరా, నన్ను పోల్చుకొన లేదా?

కావలి: నా ప్రేయసీ! నేడెంతసుదినం. కానీ ప్రేయసీ  
ఇక్కడి కలా వచ్చావు?

ఆర్య: (భయంతో) ప్రాణపతియగు మానవసతికి—



డై: కట్. కవిగారూ, గులకరాళ్ళలాంటి ఈ భాషని మీరు యిక నెప్పుడూ వాడనని ప్రమాణం చేస్తారా?

కవి: అయ్యో ఘోషా ఇదో పెద్ద కష్టమటండీ?

డై: ఏదీ, ఒకమారు మీరావాక్యం అనండి, చూదాం.

కవి: (వైభవంగా) మానవతి యగు భారత సతికి ప్రాణపతి సన్నిధానమే పెన్నిధానము కదా.

డై రె: సాధించారు ఎలాగైతేనే? కాని ఇలా చూడండి నాలుగు సార్లు గబ గబ-గుక్క తిప్పుకోకుండా గంగమ్మ, గంగమ్మ, గంపగంగమ్మ, అనండి చూదాం.

కవి: అన్నా, పెంకితనం నన్నో చిన్న పిల్లణి చేసి అడిం చేస్తున్నారే.

# ఒంటరిబావి

కథన కంఠం (౧)

నోరావులించి

ఊరికి దూరాన పోచి

నీరింకిపోయి నిలుచుందొక ఒంటరిబావి:

దారుణములైన కథలున్నవిదానిగురించి!

చెప్పనా, చెప్పనా ఆబావి గురించి?

విప్పనా, విప్పనా నా విమల సంచి?

సంభాషణ—ఆఁ. ఏమైంది? ఏమిటి సంగతి? ఊరుకో,  
మాట్లాడకు ఊరికే విను.

కథన కంఠం (౧)

భూతాలూ, బేతాలూ బాగుడు

మూతలాడుతాయా నూతిలోతులో

పాతాళ లోకానికి పావంచాలా

ను తి దిగువనే ఉన్నాయట !

చెప్పనా ఇప్పుడే ఆ నూతిగురించి?

ఇప్పుడే, అంతా వినండి శ్రద్ధవహించి.

సంభాషణ—ఏ వూళ్ళో ఏ కొసని? ఎప్పుడు? ఏం  
సంగతి? ఊరుకో, మాట్లాడకు ఊరికే విను.

కథన కంఠం (౧)

ఊరావరించి ఒకటే

ఆకాశమంతగా ఆవులించి

అగాధ దారుణగాధ లెన్నెన్నో దాచినబావి.

వినిపించనా మరి ఆ బావిగురించి?

సవరించనా ఇక నా భీకర బీభత్సవిపంచి?

సంబాషణ—అయితే, మరి...? చప్, చప్ రహో.

కథన కంఠం (౧)

జీబుగా చీదరగా ఎన్నో

చెట్లూ చేమలూ దాని నిండా,

శాఖోపశాఖలుగా విస్తరిల్లి

కాశీమజలీ కథల్లాగ,

అనూతిలోట ఒక్కొక్క చీకటిపూట

నే విన్నపాట ఒక కొన్ని పువద్రవాల మూట!

అనూతిలోని చిక్కటి చీకట్లు

కాలం కాలిన పొగవాసన!

అందులోని నిశ్శబ్దం కూడా

అదో మాదిరిగా అరుస్తుంది!

చెప్పనా, చెప్పనా ఆ బావిగురించి?

విప్పనా, విప్పనా నా విషాలసంచి?

కథన కంఠం (౨)

రకరకాలుగా ఒకే కథకు

రంగులు పూశారో యేమో?

రకరకాల నరకాల వికారాలే

రాజ్యం చేస్తాయా నూతిలో!



కథన కంఠం (3)

నాలుగైదు కథలకి ఆబావి

నాటకరంగమో యేమో?

ప్రజల నోళ్ళలోపడి ఆకథలే

బావిరూపు తాల్చాయేమో?

కంఠం(౧) అమాయకురాలి భయంకరమైన అరపు

ఆఖరుసారి విన్నారు ప్రజలు!

ఆనాటి మొదలు ఆనూతి కథలు

ఆనోట ఈనోట అలుకుపోయాయి.

ఇప్పటికీ తెలియదా పిల్లని

ఎవరు చంపేశారో?

ఎంతో అందమైన పిల్ల మళ్ళీ.

ఎందుకు చంపేశారో?

కంఠం(౨) అసిరీ, నరిసీ ఇరుగూ, పారుగూ:

అరమర లేవీలేవు.

అసిరిగాడికూతుర్ని నరిసిగాడే చంపాడని

అంటా రంతమందీ.

పదేళ్ళు సుమండీ, ఇంతాచేస్తే

పాపం! అసిరిగాడి కూతురికి!

దాచి కాలి కడియాలకోసం

గానీ ఆశించాడు కాబోలు నరిసిగాడు!

కంఠం(౩) లేదా... లేదా... మరేదేనా ఘోరం...

అబ్బే, అలాంటి వాడుకాదు నరిసిగాడు!

ఏమో... ఏమో... ఏ కాలానికేమిబుద్ధులో?

విచిత్రమైనది మానవ ప్రకృతి.

మగగొంతు: అమ్మా, అమ్మా !

ఆడపిల్లగొంతు: ఏం, నరిసిమావా !

-ఇలా రాయే !

-ఏం, నరిసిమావా ?

-ఇలా రాయే, దగ్గరకీ...

-అదేటిమావా, అలాసూస్తావు? ... ఆ.. నన్నొది

లెయ్. ఏటా పరాసికాలు? (పరుగు)

-పారిపోతే పట్టుకోలే ననుకున్నావా? దొంగా !

(ఆడగొంతుక అరుపు)

కంఠం(3) పోనీ, అదంతా మనకెందుకుగాని

పోలిగాడి సాక్ష్యం మాటో?

కంఠం (౨) అయినా వాడు మాత్రం విన్నది

అర్థరాత్రి ఒక అరుపు !

కథన కంఠం (౧)

నరిసిగాడి కూతుగు శివం నూతిలో

దొరకలేదు సుమండీ, ఎంత వెదకినా !

అప్పుడప్పుడు మాత్రం వినిపిస్తుంది.

అరిచే ఆపిల్ల గొంతు !

అదై నా స్పష్టంగా కాదు !

ఆబావిలోంచే అనికూడా అనలేము,

ఎక్కడో వినబడుతుంది ఆ చప్పుడు:

ఎందుకో ఆబావిని చూస్తే అందరికీ భయం !

ఫేడౌట్

# అంగ మాతృక భూతాల కొలిమి

నేపథ్యంలో వాద్యసంగీతం. ఇళ్ళు తగులబడుతున్నట్లు  
రాళ్ళు తిరగ బడుతున్నట్లు.

ఒక గొంతుక: అమ్మాయి! ఏయ్! అమ్మాయి అదే  
మిటలా పరుగెత్తుతున్నావు? ఆగవూ? అయ్యో పాపం!  
ఆగవూ? నా మాటవిను, అమ్మాయి ఆగు! అదేమిటి కాళ్ళ  
నిండా రక్తం? ఎక్కడ కమ్మాయి ఈపరుగు? ఏముంది ఈ  
సందు చివర?

స్త్రీకంఠం: భూతాల కొలిమి! పోవాలి నేను.

గొంతుక: వెళ్ళ కమ్మాయి! విను నా మాట!  
వినవూ? ఆగవూ? ఏముందక్కడ? ఎందుకా ఆరాటం?

స్త్రీ కంఠం :

పోలముగట్టూ దాటి

మలుపులన్నీ తిరిగి

చీరుకొని పోతూన్న పాదాలమంటతో

చిరిగి జీరాడేటి చీర చేబట్టుకొని

ప్రాణాలకు తెగించి

పరుగెత్తుతున్నాను

పోవాలి చేరగా భూతాల కొలిమి

సందు చివరావున్న భూతాల కొలిమి.



గొంతుక: నిజంగా నీకు మతిపోయినట్లుంది.

స్త్రీ కంఠం:

నిజమేమో నాకేమో

మతిపోయెనంటారు

బతుకులోనేదుఃఖాలు

మెదడులో ఖడ్గాలు

కడు భీతి పెనుబాధ

కాల్చికూల్చే వేళ

నాలోన నేనేమో

నవ్వుకుంటాను

నాచేతులొకసారి

నములుకుంటాను

కన్నీట రక్తాన్ని కడిగి వేస్తాను

కాకుల్ని గూబల్ని పలుకరిస్తాను

ఆకనంలో గొంతు లాలకిస్తాను

రాత్రిస్వారీపోవు రాకాసిమూకల్ని

రెప్పపాటేలేక చూస్తాను—జనం,

దగ్గిరా నేవస్తే తప్పుకుంటారు

పొలము గట్టు దాటి

మలుపులన్నీ తిరిగి

ప్రాణాలకు తెగించి

పరుగెత్తుతున్నాను

పోవాలి చేరగా భూతాలకొలిమి

సందుచివరాడన్న భూతాలకొలిమి

గొంతుక : ఎందు కమ్మాయీ అక్కడికి? ఏదీకాని వేళ  
యిప్పుడు? ఎవరుంటా రక్కడ?

నరికి పాశేశారు

నా పెన్ని ధానాన్ని

ఏ తప్పుచేశాడో యేపాపమోగాని

నాటినుంచీ నేను

పాటతో కేకతో

మతిలేని గతిలేని

మనిషి నై పోయాను

పోవాలి చేరగా భూతాలకొలిమి

సందు చివరావున్న భూతాలకొలిమి

గొంతుక : ఆ ! అయితే? (స్త్రీ)

నిన్న రాతిరి వేళ

కన్ను తెలియని చిమ్మ

చీకట్లు చీల్చుకొని

నే తిరుగుతుండగా

నమ్మండి నమ్మండి

నాకు కనిపించాడు

భూతాల కొలిమిలో పూలదండనుబోలి

భూతాల కొలిమిలో పుష్యరాగంలాగ

నాకు కనిపించాడు

నావాడు వగలాడు

అందుకే అందుకే

ఆ చోటు చేరగా  
 బయలుదేరి యిలాగు  
 పరుగెత్తుతున్నాను  
 పోవాలి చేరగా భూతాల కొలిమి  
 సందు చివరావున్న భూతాల కొలిమి  
  
 కొలిమి నిప్పుల్లాగ  
 సెగజిమ్ము కళ్ళతో  
 మొగమంత పొగచూరి  
 భగభగా వెలుగగా  
 నరకలోకంనుంచి నన్ను చూడొచ్చాడు  
 నమ్మితే నమ్మండి నాకు కనిపించాడు  
 కెవ్వమని కేకతో  
 రివ్వమని వెళ్ళాను  
 ఆ ముద్దు నెమ్మోము  
 నే ముద్దు గొన్నాను  
 చురికిందినా పెదవి  
 ఎంచేతనోకాని  
 ఆ ముద్దులో అంత  
 అగ్నివుండో యేమొ  
  
 పోవాలి చేరగా భూతాల కొలిమి  
 సందు చివరావున్న భూతాల కొలిమి  
  
 క్షుతో ఈ మాట  
 నె యెడ్చింది



భూతాల కొలిమిలో బొగ్గునిప్పులు తప్ప  
చచ్చిపోయిన మనిషి వచ్చి చూస్తాడటే  
మంటలో నీడనే

మనిషిగా చూచావు

నిప్పు ముద్దిడి నంత

నీ పెదవి చురికింది

ఎప్పుడూ ఆదారి ఇక నువ్వు తిరగొద్దు  
ఇంటిపట్టును వదలి ఎక్కడకు పోవద్దు

పోవద్దు పోవద్దు

వద్దు వద్దన్నాది

అమ్మ చెప్పేమాట నమ్మకండి మీరు

భూతాల కొలిమిలో నాకు కనిపించాడు

పుష్యరాగంలాగ పుష్పమాల్యంలాగ

భూతాల కొలిమిలో నాకు కనిపించాడు

భూతాల కొలిమిలో నాకు ముద్దిచ్చాడు

అందుకే అందుకే

ఆగనే ఆగకే

పొలము గట్టూ దాటిమలుపులన్నీ తిరిగి

చీరుకొని పోతూన్న పాదాలమంటలో

చిరిగి జీరాడేటి చీర చేబట్టుకొని

ప్రాణాలకు తెగించి పరుగెత్తుతున్నాను

పోవాలి చేరగా భూతాల కొలిమి

సందు చివరావున్న భూతాల కొలిమి.

అవతారిక.

ఒక గొంతుక: బలిచక్రవర్తి రాక్షసరాజు. రాక్షసులు దుర్మాస్థులు. బలి ధర్మమూర్తి. దానపరాయణుడు. అంతమంచి వాడు లేడు. ఎంత మంచి వాడంటే తన్ను అర్థింపవచ్చిన వామనుడికి తన సర్వస్వం అర్పించాడు. చాలక తన శిరస్సునే త్రివిక్రమునికి సాదాకాంతం చేశాడు. ఫలితం అందుకతనికి పాతాళవాసం. ఇదేనా న్యాయం? బాగుందా భగవంతుడు చేసిన పని.

ఇంకొక గొంతుక: ఇంద్రుడు దేవతల రాజు. దేవతలు చాలా మంచివాళ్ళు: కాని ఇంద్రుడుమాత్రం దుష్టుడు. అతని అసూయకు మితిలేదు. తన పదవిని నిలుపుకోవడానికని అతడపలంబించని కుతంత్రం అంటూలేదు. అప్పరసలని పంపడానికి జంకడు. భగవంతుడి కాళ్ళు పట్టుకుంటాడు. ఇంద్రుడు భోగ లాలసుడు. మునిపత్ని అహల్యను చెరచడానికి సంకోచించనివాడు. అతడు పాపాత్ముడు. అయినా అతడు స్వర్గానికి రాజు. ఇదెక్కడి న్యాయం? అదేనా భగవంతుని నీతి?

మొ. గొం: భగవంతుని న్యాయాన్ని ప్రశ్నించడానికి మనం ఎంతవాళ్ళం?

రెం. గొం: కాదు దీనికేదో కారణం ఉంటుంది.

మూ. గొం: నేనా కారణం చెప్పగలను. బలిచక్ర  
వర్తి స్వయంగా మంచివాడే. కాని అతనిచుట్టూ పాపావుంటి.  
అతడెంత మంచివాడంటే తనచుట్టూవున్న రాక్షసత్వాన్ని  
కాదనలేడన్నంత మంచివాడు. శుక్రాచార్యుడతని గురువు.  
ఆయన ఎలాంటి పాపాన్నైనా హేతువాదాలతో సమర్థించగల  
చతుగుడు. బలిచక్రవర్తి తానెంత మంచివాడైనా తనచుట్టూ  
పాపాన్ని పెరిగనిస్తూన్న కారణంనల్ల అథోలోకంలో అతడు  
నివసించపలసి వచ్చింది, స్వంభానంనల్ల దేవేంద్రుడు చెడ్డ  
వాడైనా తనచుట్టూ పుణ్యమే వుండేటట్లు అతడు జాగ్రత్త  
పడతాడు. బృహస్పతి అతని గురువు. దివ్యులందరూ అతని  
సన్నిహితులు. అందునల్ల నే అతడు స్వర్గానికిరాజు.

ఒక. గొం: ఇంతకీ స్వర్గం ఏదో నరకం ఏదో ఎవరు  
నిర్ణయించగలరు?

రెం. గొం: బాగా అన్నావు. ఒకస్థలమే ఒక కాలంలో  
స్వర్గంలా కనపడుతుంది. అదే యింకొక సమయంలో నరకమై  
పోతుంది.

ఒక. గొం: మంచిచెడ్డల తారతమ్యాన్ని మానవ  
మాత్రులెలా నిర్ణయించగలరు?

రెం. గొం: బాగా అన్నావు. ఒకస్థలమే ఒక కాలంలో  
స్వర్గంలా కనపడుతుంది. అదే యింకొక సమయంలో నరకమై  
పోతుంది.

ఒక. గొం: మంచిచెడ్డల తారతమ్యాన్ని మానవ  
మాత్రులెలా నిర్ణయించగలరు? ఒకడిమంచి యింకొకడికి చెడ్డ.  
ఒకడికి అమృతం యింకొకడికి విషం.



మూ. గొం: కాదు. ఉషస్సంధ్యలు రెండు ఒకేలాగే  
పున్నా వెలుతురుకీ చీకటికీ భేదంవుంది. నరకంఅంటే అశాంతి.  
స్వర్గం అనగా ప్రశాంతి.

మొ. గొం: పాపంలోనే పుణ్యం వుంటుందనడానికి  
నిదర్శన, పాతాళలోకంలో బలిచక్రవర్తివుండడమే.

మూ. గొం: ఇప్పుడుమనం పాతాళలోకానికేప్రయా  
ణమై పోతున్నాం తమిస్ర ప్రపంచం.

చీ క టి లో కం

ఈ రంగం ఒకరకం జంత్రవాద్యాల రోదనగానంతో  
ప్రారంభమౌతుంది. కనబడని గొంతు :

ఈ యింట్లో ఏనరూలేరా,  
ఇదేమిటీ విచిత్రగానం?  
ఇదేమిటీ తమస్సముద్రం  
ఈ యింట్లో ఎనరూలేరా?  
దీనిపేరు ఒంటరి తనం  
ఇది మన రెండో నైజం  
చంద్రుడులేని చీకటివేళ  
వెన్నెలకై వెదకకు నేస్తం.  
చీపురు పుల్లల గుసగుసలు  
చీమల ఏకాంతం  
గడియారాల తిరుగుబాటు  
కంకాళాళ గలగలలు.  
మంటగంటల చప్పుడు

మస్తిష్కంలో నిప్పులు,  
ఈ పాతాళలో కాంచలాల  
ఏవో జీమూత షయూరాలు.

ఏవరయ్యా తలుపు తలుపు  
పలక రేం పులక రేం ఎవరూ?  
ఎవరూ ఈ యింట్లోలేరా?  
ఈ యింటికి తలుపులులేవా?

ఇవి మరణపు సరిహద్దులా,  
జననపు పొలిమేరలా?

పాపపు పరిసరాలా,

పుణ్యపు పరిమళాలా?

ప్రకటన తమం హిమం స్రవిస్తున్నాయిక్కడ

దారిద్యపు దండయాత్ర

భయానక నాటకాలు

తమంలాగ హిమంలాగ

అగ్రహాల విగ్రహాలు

అద్దంలో మన నీడలు

అనాకారంగా ఘోరంగా

ఆవిరులు కావిరులు

నరం నరం రాపాడి

జనం జనం తోపాడి

ప్రభంజనం గుంజనం

హిమం ద్రవం స్రవంతులు

కట్ల లేళ్ళలా ఏడుస్తాయి, సందేహం  
కాళ్ళనుంచి తలదాకా పొక్కుతుంది  
కరిగిపోతున్నాయి సహదురాళ్లు  
'కదులుతున్నాయి కాలపు కీళ్ళు  
ఈ యింట్లో భయంవాసన  
ఎటూ దారీతెన్నులేదు  
ఇది రాక్షసపతి రాజధాని  
బలిచక్రవర్తి నివాసభూమి.

ఒక. గొం: ఇది పాతాళమా? నరకమా? దీనికి  
భూమికి భేదమేలేదే.

రెం. గొం: ఏదో పెద్దప్రయాణం చేశామనుకున్నాం.  
ఎక్కడికీ కదలినట్లేలేదే.

మూ. గొం: నడిచినా పరుగెత్తినా నౌకలో వెళ్ళినా  
ఎవరుమాత్రం ఎక్కడకు పోగలరు? ఎన్నడూ తమ స్వభా  
వాలనుంచి ఎడంగా పోలేరు.

మొ. గొం: ఎవరో యిటు వస్తున్నారు.

రెం. గొం: ఎవరయ్యానువ్వు.

ఆగం: నేనొక నిర్జీవిని. ఈ ప్రాంతాలలో విహరిస్తూ  
వుంటాను. ఎప్పుడూ నా స్వభావానికి వెలుపలనే తిరుగుతా

ఒక. గొం: ఇదేదో విచిత్రప్రదేశంలా వుండే, నిర్జీవి,  
నీకు కాలక్షేపం ఎలాగ?

నిర్జీవి      ఇది నా జన్మభూమి  
                ఇదే నా స్మశానం



మరణాన్ని పరుచుకొని  
 ఒంటరితనాన్ని కప్పకొని  
 నిర్లిప్తతను ధరించి  
 నిస్సృహను వరించి  
 విరించిని జయించగల  
 విపంచి నినదించాను  
 ఇది నా ఇంకొక తనం  
 నా ఒంటరితనం  
 అసలేని ఆయాసలేని  
 విలాస నికేతనం  
 పురాతనం వినూతనం  
 ఇది నా జననధావి,  
 నా మరణ ఘోషం.  
 అగమ్యం నా గమ్యం  
 అమేయం నా ధ్యేయం  
 అనంతం నా ధ్యాంతం  
 అశాంతి నా శాంతి.



మీరు మానవలోక వాస్తవ్యుల్లా కనబడుతున్నారు.  
 మీకు బోధపడే భాషలో మాట్లాడుతాను, వినండి.

పాలుతప్ప మరేనీ తాగకుండా  
 అప్పుడప్పుడు ఉపవాసాలుంటూ  
 నిజంకనబడితే జడుసుకొని  
 నీడల్లా బతుకుతారేం?  
 ఏమిటి సాధించాలని

ఇంత తాపత్రయంమీకు?

ఎప్పుడూ ఏదో పనివున్నట్లు  
ఎందుకు తిరుగుతారు మీరు?

ఎవరేం చెప్పినా నమ్ముతారు  
చుక్కలలో పేక ముక్కలలో  
అరచేతుల గీతలలో

భవిష్యత్తును పధించబోతారు  
ఉప్పెనగా ఉపద్రవం

ఒక్కపెట్టున ముంచెత్తి నప్పుడు  
దారితెలియక పరుగెత్తుతారు

దారికడ్డుగా దాగుంటారు

నమ్మకాలను కాగలించుకొని

అవస్థలకాను నమ్ముకొని

ఎవరెలాతిప్పితే అలా అలా గిరగిరా, గిరగిరా  
తిరిగి తిరిగి తుదకు సొమ్మసిల్లి పడిపోతారు  
కళ్ళకి గంతలూ వెదళ్ళకు దబ్బా కట్టుకుని  
కనబడలేదంటారు బోధపడదంటారు

విప్పండి మీ వికారపు వేషం

విశ్వసించండి వివేకాన్ని

సౌందర్యం కాపలా మీకు,

స్వాతంత్ర్యమా మీరు కోరేది?

స్వాతంత్ర్యం సాధించాలంటే ఏదీతెలివి,

సౌందర్యాన్ని నందర్బించే కన్నేదీ?

మీ నాగరికత కొలతలు నా కెరుక  
 మీ రోగాలకు మందివ్వగలను  
 కానీ మిమ్మల్ని మీరేరక్షించుకోవాలి,  
 స్వ స్వరూప జ్ఞానం కావాలి.

మొ. గొం ఈ వేదాంతం వినడానికా

ఇక్కడకు మేము వస్తా?  
 చపట చపక పత్రికా సంపాదకీయపు  
 చాదస్తపు ధోరణి చాలించుకాస్త

నిర్దీవి నరలోకపు మర్యాదలను

తిరస్కరిస్తున్నావు నీవు

అరవకు అరవకు ఇక్కడ అరిస్తే

మరణం మేలుకుంటుంది

మానం ఒక మహిమ యోగానం

జననం అది భవిష్యత్తరణం

నరకం గురించి మీకుగల

దురభిప్రాయాలు తొలగించుకొండి

ఇక్కడ చిత్రవధలులేవు

వేడినూనె నూతులులేవు

వాడిగోళ్ళ పిట్టలులేవు

రంపాలులేవు. భూకంపాలు లేవు

పాపాన్ని పశ్చాత్తాపంలోముంచి

పంపించేస్తాం వెంటనే

ఇక్కడ శాశ్వతంగా వసించాలంటే

ఎన్నో అర్హతలు కావాలి



ఉద్యోగం కావాలంటేనే  
 యోగ్యతా పత్రాలు తేవాలే  
 నరకంలో చిరనివాసం  
 పరమ కష్టసాధ్యమని నమ్మండి.  
 ఇందుకు నేనే ఒక ఉదాహరణ  
 క్రిక్కిరిసిన దట్టపు తమస్సు  
 లో నేను చేసిన రాక్షస తపస్సు  
 నాజనన మరణ చంక్రమణాలసమీకరణ  
 రెం. గొం అంధకారలోకంలోకూడా నీకు  
 అహంకారం కరిగిపోలేదు  
 అయినా వింటాంచెప్పు  
 ఏమిటీ నీవేదన, నీరోదన?  
 నిర్జీవి మాలాగే నేనూ  
 భూలోకంలోనే  
 మానవుడై చాలా  
 కాలం గడిపాను.  
 మాలాగే నేనూ  
 వికాగ్నితులలోనూ  
 విక్రేడించాను.  
 మాలాగే నేనూ  
 తారుణ్యంలోనూ  
 కారుణ్యంలోనూ  
 ఆక్రందించాను.  
 ఈ నాటికీ నేను

పేరాసల జేను

వేరే విసిరేను

ఈ రాత్రికి నేను

సారథివై నాను.

సముద్రం అంత హృదయం నాది ఆకాశమంత నేత్రం

మహానదుల రక్తనాళాలు మహాధరాల కిరీటం నాది

ఎడారులలో నా ఉద్రేకం ఇంకిపోనిచ్చాను

నా నేస్తాలు జలపాతాలు, ఝుం ఝూనిలాలు

రావి చెట్టుకింద స్వతంత్రంగా

రాజ్యం చెయ్యడం నేర్చాను,

ఒంటి కాలిమీద నిలబడి

ఊర్వదృష్టి సారించాను

నా అంత మంచివాడు లేడన్నారంతా,

పత్రికలు నా పాపాలు ప్రకటించాయి,

మంచి చెడల కతీతంగా నా

మనస్సును పదిలపరిచాను.

ఏపనీ చెయ్యకపోవడం అనే

ఎంతో కష్టకీర్ష కార్యం సాధించాను

ఎప్పుడూ ఇప్పుడులోకదుల్తాను

ఎక్కడా ఇక్కడగా చరిస్తాను

సముద్రాల రహస్యాలు గ్రహిస్తాను

తమిస్రాల కవితావాణి వధించాను

అసత్యాల అనిత్యాన్ని జ

గురుత్వాల లఘుత్వాన్ని గుణించాను  
ఖరీదైన గ్రాండ్ హోటల్  
కారు చీకటి సినీమా హాల్  
రోగాల దేవాలయం హాస్పిటల్  
ఆకాశాన్ని చీల్చుకుపోయే రాకెట్  
ఆద్యంతా నిమిషానికొకటి బ్రాకెట్  
అన్నీ ఈ రసాతలానికి సంకేతాలు

అన్నింటా నిరాశూటంగా నా సంచారాలు

మొ. గొం నిర్జీవితో సంభాషణ

నిష్ప్రయోజనం

ఇతడేం మాట్లాడుతున్నాడో

ఇతనికే తెలియదు

రెం. గొం ఇతడిచ్చిన జాబితాకి

ఇంకొకటి కూడా కలిపితే సరి

మొ. గొం ఏముంది, పిచ్చాసుపత్రి.

నిర్జీవి నిజం చెప్పినందుకు నేస్తం

నిన్నభినందించక తప్పదు

ఉన్నాదం తురీయావస్థ

అరాజ్యం కూడా మాకుకప్పుం కడుతుంది

రెం. గొం అయితే తమరెల్లప్పుడూ

అక్కడే ఉండి పోవడం మంచిది

మూ. గొం లేదా ఈయన తత్వంలో ఏదో విశేషం ఉంది.

నరకం మీదా అధికారంగా మాట్లాడుతున్నారు.



నిర్జీవి: కృతజ్ఞుణి, ఇంకా నేనెన్నో నేర్చుకోవలసిన వున్నాయి. ఇక నేను మీరు కనబడను. అటు చూడండి ఆ తేజస్సును. అతడే బలిచక్రవర్తి.

మొ. గొం: నిర్జీవి మాయమైపోయాడు.

రెం. గొం: బలిచక్రవర్తి ప్రసన్నరూపాన్ని చూడు. స్వర్గధామాన్ని పరిపాలించ వలసిన సౌమ్యత్వం ఆయనలో మూర్తీభవించింది, ఆయన సమీపిస్తూ ఉంటే శరీరం గగ్గర్పొడుస్తోంది. నమస్కరించాలని బుద్ధిపుడుతోంది.

బలిచ: వద్దు, వద్దు, నాకు నమస్కరించకండి. ఒకప్పుడు నేను సమస్త లోకాలనూ జయించాను. దేవేంద్రున్ని స్వర్గనుంచి తరిమివేశాను. ఐశ్వర్యాన్ని రుచిచూశాను. ఆనందాల లోతులు చూశాను. ఇప్పుడు నా కంతా సమానం. అందరినీ ఒక్కలాగే చూడగలుగు తున్నాను.

మొ. గొం: మీరు పరమ ధర్మస్వరూపులు. సర్వ సమానతత్వాన్ని సాధించారు. మీరెక్కడవుంటే అదేస్వర్గం.

బలి: లేదు. ఈ పాతాళలోకాన్ని నేను విడిచిపెట్టి లేను. పాపాత్ములను అర్థంచేసుకోవడానికి ప్రయత్నిస్తున్నాను. పతితులను బోధపరచు కుంటున్నాను.

రెం గొం: ఆశ్చర్యం. సమస్త లోకాలనూ జయించిన బలిచక్రవర్తి అధఃప్రపంచాల అంధకారానికి బలికావడం.

మూ గొం: ఆకథ వినాలని వుందా? అయితే కృత యుగంలోకి వెళ్ళాలి. ఫేడవుట్

వామనమూర్త్యా విర్భావ ఘట్టం.

ప్రకటన రవిమధ్యాహ్నమునం జరింప, గ్రహతారాచంద్ర  
భద్రస్థితీ

శ్రీనాథద్వాదశినాడు శ్రోణనభిజిత్సంజ్ఞాత లగ్నంబునన్  
భువనాధీశుడుపెట్టె వామనగతిన్ బుణ్యవ్రతోపేతకున్  
దివిజాధీశ్వరమాతకుం బరమపాతివ్రత్య విఖ్యాతకున్.

భిక్షా పాత్రిక నిచ్చెను

యపేశుడు వామనునకు నక్షయమనుచున్

సాక్షాత్కరించి పెట్టెను

భిక్షునకు భవాని పూర్ణభిక్షన్ ప్రీతిన్.

ప్రక్షీణ దివిజ వల్లభ

రక్షా పరతంత్రుడగుచు రాజీవాక్షుం

డాక్షణమున బలియింటికి

భిక్షా గమనంబు నేసెఁ బేదటికముతోన్.

ఆమాయామాణవకుడు హయమేభ మఖాంతర్వేది  
శావాటమున

దానవేంద్రునిగాంచి\_కుశపవిత్రాక్షత సంయుతంబగు

దక్షిణ హస్తంబువాచి\_

వామన స్వస్తి జగత్త్రి యీభువన శాసనకర్తకు, హాసమాత్రవి  
ధ్వస్త నిలింపభర్తకు, నుదారపద వ్యవహర్తకున్, మునీం  
ద్రస్తుత మంగళాధ్వర విధానవిహర్తకు, నిర్జరీగళ  
స్యస్త సువర్ణసూత్ర పరిహర్తకు దానవలోకభర్తకున్.

బలి

వడుగా యెవ్వరివాడ వెవ్వడవు సంవానస్థలంబెద్ది? నీ

వడుగంబో యెడిదేది? రత్నములో? మృష్టాన్నం  
బులో? కన్యలో?

వామన ఓ నానామఖ వ్రతదాన ప్రవణాను వక్త్రీ, దాసవ  
చక్రవక్త్రీ.

ఇది నాకు నెలవని యేరీతి బలుకుదు నొకచో  
టనక యెందునుండ నేర్తు

నెవ్వనివాడ నంచేమని పలుకుదు నాయాత  
వాడనై నడవనేర్తు

నీ నడవడియని యెట్లు వక్కాణెంతు బూని  
ముప్పోకల బోవనేర్తు

నది నేర్తు నిది నేర్తు నని యేల చెప్పంగ నేరుపు  
లన్నియు నేన నేర్తు

ఒంటివాడ నాకు నొకటి రెండడుగుల

మేరయిమ్ము సొమ్ము మేరయొల్లఁ

గోర్కిదీర బ్రహ్మకూకటి ముట్టెద

దాన కుతుకసాంద్ర దానవేంద్ర.

నీవు రాజవనుచు నిఖిలంబు నడుగుట

దగవు కాదునాకుఁ దగిన కొలఁది

యేను వేడికొనిన యీ పదత్రయమును

జాలదనక యిమ్ము చాలుఁ జాలు

శుక్ర ఓహో, మోసము, మోసము

దనుజేంద్ర, యీతఁ ధరిణి సుగుడుగాడు

హరి విష్ణుడవ్య యుండదితి సూతి



నీ లక్ష్మీ దేజంబు నెలపు నైశ్వర్యంబు  
వంచించి యిచ్చు దా వాసపునకు

ఏ దానమున నాశమేతెంచు నదియును  
దానంబు గాదండు తత్త్వ విదులు  
అంగీకరించిన నఖిలంబు బోవుచో  
నన్యతంబుగాదు లేదనిన యెడల

మరియు నిందొక్క విశేషంబు గలదు, వివరించెద  
వారి జాతులందు వైవాహికములందు  
బ్రాహ్మ విత్తమాన భంగమందుఁ  
జకిత గోకులాగ్ర జన్మరక్షణమందు  
బొంకవచ్చు నఘము టొందవధిప

.బలి

సునిశిత ధిపగాఢుర్యా, శుక్రాచార్యా,  
నిజమానతిచ్చితి నీవు మహాత్మక

మహిని గృహస్థ ధర్మంబు నిదియ

యర్థంబు, గామంబు యశమును వృత్తియు

నెయ్యది ప్రార్థింప నిత్తుననియు

నర్థలోభంబున నర్థిబొమ్మను తెటు

పలికి లేదనుకంటె బాపమెద్ది?

యెట్టి దుష్కర్ముని నే భరించెదగాని

సత్యహీనుని మోవజాల ననుచు

బలుకి దే తొల్లి భూదేవి బ్రహ్మతోడ

సమరమున నుండి తరుగక చచ్చుకంటె

బలికి బొంకక నిజమునఁ బరగుకంటె

మానధనులకు భద్రంబు మఱియు గలదె?

కారేరాజులు, రాజ్యముల్ గలుగవే.

గర్వోన్నతి బొందరే?

వాతేరీ? సిరిమూట గట్టుకొని పో

వంజాలిరే? భూమిపై

బేరైనం గలదే? శిబిప్రముఖులుం

బ్రీతి యశఃకాములై

యీరే కోర్కులు వారలన్ మరచిరే

యిక్కాలము భార్గవా.

నిరయంబైన, నిబద్ధమైన, ధరణీ

నిర్మూలనంబైన, దు

ర్మరణంబైన గులాంతమైన నిజమున్

రానిమ్ము కానిమ్ము పో

హరుడైనన్, హరియైన నీరజభవుం

డబ్యాగతుండైన నౌ

దిరుగన్ నేరదు నాదు జిహ్వా వినుమా

ధీవర్య, వేయేటకెన్.

వింధ్యావళి - బలిచక్రవర్తి భార్య -

వటుని కాళ్లు గడుగుటకు ఇవిగో హేమఘటమున  
సలిలములు.

ప్రకటన

అంతట బలిచక్రవర్తి ధరణీసుర దక్షిణ చరణ

ప్రకాశనంబు సేసి, వామ పాదంబు గడిగి తత్పా

వనజలంబు శిరంబునం జల్లుకొని, వార్చి, దేశ

కాలాది పరిగణనంబు సేసి -

విప్రాయ ప్రకటివ్రతాయ భవతే విష్ణుస్వరూ  
పాయ వేదప్రామాణ్య విదే త్రిపాద ధరణి దాస్వా  
మియంచుం గ్రియా క్షిప్రుండై దనుజేశ్వరుండు  
నడుగుం జేసాచి పూజించి బ్రహ్మ పీఠమ్మని  
ధారపోసి భువనం బాశ్చర్యముంబొందగన్.

తత్కాలంబున

నీరధార బడగనీక యడ్డంబుగా  
గలశరంధ్ర మాపగాను దెలిసి

హరియుఁ గావ్యునేత్రమటఁ గుశాగ్రంబున  
నడువ నేక నేత్రుడయ్యె నతడు

తదనంతరంబున

మునిజననియ మాధారను

జనితా సురయువతి నేత్రజల కణధారన్  
దనుజేంద్ర నిరాధారను

వనజాక్షుడు గొనియె బలివివరిత ధారన్

ఇట్లు ధారాపరిగ్రహంబు సేసి --

ఇంతింతై వటుడింతయై మరియు దానింతై

నభోనీధివై

నంతై తోయజ మండలాగ్రమున కల్లంతై

ప్రభారాశిపై

నంతై చంద్రుని కంతయై ధ్రువునిపై నంతై

మహర్వాటిపై

నంతై సత్యపదోన్నతుండగుచు బ్రహ్మాండంత

సంవరియై



రవిబింబం బుపమింపఁ బాత్రమగు భత్రంబై  
శిరోరత్నమై

శ్రవణాలంకృతయై కళాభరణమై సౌవర్ణ  
కేయూరనై

భవిమత్కంకణమై కట్టిస్తతి సుదంచద్వంటయై  
నూపుర

ప్రవరంబై పదపీఠమై నటుడు దా బ్రహ్మాండమున్  
నిమిషవోన్.

ఒక పదమ్ము క్రింద నుర్విపద్మమునంది  
కొన్న పంకలనము కొమరుదాల్చె  
ఒకరి మీద తమ్మి కొదిగిన తేటి నా  
వెలసె నాకసము త్రివిక్రమమున.

పాదద్వయంబున ప్రపంచములెల్ల సమాక్రమించి  
త్రివిక్రముండు మూడన యడుగును వైరోచని శిరస్సుపై  
నిలిపి యతని నధః పాతాళమున కణంచివైచె నిది యిందలి  
పూర్వగాథ.

స్వర్గలోకం.

ఆహ్లాదకరమైన జంత్రవాద్యాల సంగీతంతో ఈ  
రంగం ప్రారంభ మవుతుంది -

ఉపనిషద్వాచకం.

సహనావనతు

సహనౌభునకు

సహవీర్యం కరవావహై  
 తేజస్వినావధీతమస్తు  
 మా విద్విషావహై  
 సితసునిశిత కాంతులతో  
 ద్యుతల మతుల కాంతిమయం  
 వాడని పూవులతో  
 వీడని తావులతో  
 అనంతమా వసంతమై  
 వినూత్నమై పనిత్రమై  
 సునిశిత సితకాంతులతో  
 సుఖశిఖరపు శోభలతో  
 అజ్ఞానం తరిమికొట్టి  
 విజ్ఞానం పంచిపెట్టి  
 వీరకథలు వర్ణించి  
 ప్రేమసుధలు వర్ణించి  
 ద్యుతల మతుల దీప్తిమయం  
 త్రిదినముదిత శుభాహ్వానం.  
 అప్పరాంగనల నాట్యం.

దేవేం అదుగో, ఆ అప్పరఃకన్యక అమోఘంగా నాట్యం  
 చేసింది. ఎవరా అపూర్వలావణ్యనతి?

దేవమం ఆమె యింకా అర్భకురాలు ప్రభూ. దేవేంద్రుల  
 వారేమో నేడు కసుగందని పసికందుల నాశి  
 స్తున్నారు.

- దేవేం మంత్రీ, ఆ బాలిక మనమదాలస కూతురు. నేనెరు  
గుదును. వెంటనే ఆమెను నా సమక్షంలో నిల  
బెట్టు.
- అప్ప ప్రభువులకు ప్రణామం.
- దేవేం నీ యశావనం సాఫల్యమొందునుగాక. అద్భుతంగా  
నాట్యం చేశావు అమ్మాయి.
- అప్పర ప్రభువుల అనుగ్రహం.
- దేవేం మాకు పరమానందమయింది. నీ పేరేమిటి  
అమ్మాయి.
- అప్పర నాపేరా? నాపేరు—
- దేవేం సిగ్గుపడకు మరి. చెప్పవూ నీపేరు?
- అప్ప జలాంతశ్చంద్రచపల.
- దేవేం జలాంతశ్చంద్ర చపల. ఎంత బాగుంది పేరు  
అయితే ఇంత చిన్నపిల్లకి అంతపెద్ద పేరెందుకూ?  
చపలా అని పిలవనా?
- అప్ప ఏమో, ప్రభువులఇష్టం.
- దేవేం పోనీలే. పూర్తిపేరుతోనే పిలుస్తాను. జలాంతశ్చం  
ద్ర చపలా. చక్కనిపాట ఒకటి పాడవూ?
- అప్పర పాడుతుంది.
- ధీరసమీరే యమునాతీరే  
వసతివనే వనమాలీ  
గోపీప్రీత పయోధర మర్దన  
చంచల కరయుగళాలీ.



మంత్రీ దేవగురువులెందుకో తొందరగా విచ్చేస్తున్నారు.  
ప్రభూ.

దేవేం మంత్రీ, నీవు వారిని ఆలోచనా మందిరంలోకి  
తీసుకువెళ్ళు. మేము మొదట నందనవనానికి.  
తర్వాత శయ్యామందిరానికి రా అమ్మాయి.

మొగ్గం ఇంద్రభోగం అంటే అది.

రెంగొం ఇదేనా స్వర్గం? ఇంతకంటే సాతాథలోకమే  
బాగుండే.

చిరం ఇందుని చర్యలతో మీ  
రెండుకు కొలుస్తారు స్వర్గాన్ని?

మొగ్గం ఎవరు బాబూ మీరు?  
ఇక్కడ ప్రత్యక్షమయారు?

చిరం నన్ను చిరంజీవి అంటారు  
ఎప్పుడూ ఇప్పుడులో ఉంటాను  
ఎక్కడా ఇక్కడగా ...

మొగ్గం ఇదివరకీయన్ని చూశాంకామా?

చిరం ఔను. నరకంలో నేను నిర్ణీయి. స్వర్గంలో  
చిరంజీవి.

మొగ్గం ఔరా, ఏమాశ్చర్యం?

చిరం ఓరి వెరిమానవులారా, మీది తెలిసీ తెలియని  
గొడవ.

జీవించాలి నిరాఘాటంగా

జీవించాలి సునాయాసంగా  
 సత్యానికీ అసత్యానికీ  
 సమానదూరంగా  
 జీవించాలి అమోఘంగా  
 సేవించాలి ద్రాక్షాసవం  
 సాధించాలి అజరామరత్వం  
 శోధించాలి విశుద్ధతత్వం  
 పరిపాలించాలి మన్మథ సామ్రాజ్యం  
 ప్రతిభాసించాలి ప్రచండ వైరాగ్యం  
 జీవించాలి తృణప్రాయంగా  
 ఘుణాక్షరన్యాయంగా  
 కాకతాళీయంగా  
 జీవించాలి ఆకస్మికంగా  
 జీవించాలి ఏకస్మితంగా  
 మొ. గొం చిరంజీవి చాలా హుమారుగా ఉన్నాడు,  
 రెం. గొం: మరి ఇదిస్వర్గం కాదూ.  
 చిరం నేనొక బికారిని  
 భిక్షుకుణ్ణి  
 తెరవెరుగని తెరువరిని  
 నేనేమీకాను.  
 నిరాధారుణ్ణి  
 నిరాకారుణ్ణి  
 నాజోలియో జాలి సింపండి  
 మీకు పురుగులెంత లోకువో



పురుగులకంత లోకువనేను అన్నిటికీ తెగించాను  
నన్నుచూచి నవ్వకండి నామీద రాళ్ళురువ్వకండి  
మొ. గొం: ధోరణి మారిందేం?

చిరం: బలిచక్రవర్తి వచ్చినట్లు పసిగట్టు తున్నాను.  
అంచేత, నా గానంలో విషాదం ప్రవేశించింది.

రెం. గొం: బలిచక్రవర్తి స్వర్గలోకాని కెందుకు  
వస్తాడు?

చిరం: రాదలచుకుంటే అతణ్ణి ఎవ్వరూ అడ్డలేకు.  
పాతాళలోకపు పాపాత్ములను, పతితాత్ములను అనాధజీవులను,  
అశాంత భావులను వదలిపెట్టి అతడు రాడు, కాని ఏ కారణం  
వల్లనో ఇప్పుడు బలిచక్రవర్తి యిక్కడే వున్నాడని నేను చెప్పు  
కోగలుగు తున్నాను.

మొ. గొం: అడుగో బలిచక్రవర్తి.

రెం. గొం: అతని వెంట ఎవరో అమ్మాయి.

బలి: ఆవును. ఈపిల్లపేరు జలాంతశ్చంద్రచపల. ఈ  
పిల్ల ఏడుపు విని యిక్కడకు వచ్చాను. ఎవరేడ్చినా నేనుసహిం  
చలేను. నందనవనంలో నాకు కనబడింది. ఇంద్రుడిమేను చెర  
బట్టబోయాడు. నేనురాగానే పరుగెత్తి పోయాడు.

మొ. గొం: దయామయుడు బలిచక్రవర్తి.

రెం. గొం: ధర్మాత్ముడు బలిచక్రవర్తి.

బలి: ఇక నే నిక్కడ వుండనక్కరలేదు. యీమేను  
తీసుకొని పాతాళానికి పోతున్నాను.

చిరం: నాకు చిరంజీవిగాఉండాలనిలేదు. నేనూవస్తున్నా  
ను. జలాంతశ్చంద్రచపల కోసంనేనునిర్జీవినికాదలచుకున్నాను.





మహానగర పాంచాయితీ పుస్తకాల పరిశీలనావర్తిక

పుస్తకం సంఖ్య	TPLA117B137
పుస్తకం పేరు	మరో ప్రపంచం
తారీఖు	28/10/24
ముందు అట్ట	YES
వెనుక అట్ట	no
మొత్తం పేజీలు	149
పెద్ద సైజు పేజీలు	No
భాష పేజీలు	CT
లేని పేజీలు	No
తయారు చేసినవరి	Sowmya
పేజీలు విడదీసినవరి	Sowmya
స్కాన్ చేసినవరి	Mounika
పరీక్ష చేసినవరి	pragathi
పేజీలు పరిశీలించినవరి	
బైండింగు చేసినవరి	
ప్యాకింగు చేసినవరి	
పరిస్థితి	good